

हिन्दुस्तानी एकेडेमी, पुस्तकालय
इलाहाबाद

वर्ग संख्या.....
पुस्तक संख्या.....
क्रम संख्या..... १०६२

Date of Receipt.....

سنجک

تصنیف

مُصَوِّرِ غَمِ جَنَابِ مَوْلانا رَاشِدِ الدِّینِ حیدر

دہلوی

مُصَنِّفِ صَبیحِ زَندِگی شامِ زَندِگی مَنارِ التَّیَّارِ

صالحات الزہراء طوفانِ حیاتِ غیرِ

جے

۱۹۲۰ء

بچترانہ پبلشرز، لاہور

دارالاشاعت، لاہور

تہدید

ہٹ و صحری اور بات کی بیچ کا تو علاج نہیں۔ افضل علی خاں جو چاہے سوکھے
 لے۔ اس کی بد نصیبی قابلِ رحم۔ اس کی مصیبت لائقِ ہمدردی۔ اس کا رونا و رست
 اس کی شکایت بجا۔ مگر ایمان کسی کے واسطے نکلا نہیں جاتا۔ اور منہ پر آئی
 رکتی نہیں۔ زائرہ کے انجام کا مر سے پاؤں تک۔ اور ابتدا سے انتہا تک ایسا
 سارا بارِ فضل کی گردن پر ہے۔ یہ ٹھیک کہ بیوی کی صلاح۔ بچوں کی ترغیب اور نگہبانی
 کو ٹھیلنے کا بہانہ ہوئی۔ مگر منہ تھا۔ منہ پر نہ نکھیں۔ داغ تھا۔ داغ میں عقل۔ دیکھ
 سکتا۔ اور سمجھ سکتا تھا کہ انتظام کے پیغام کا انجام۔ خدیجہ کی درخواست کا نتیجہ
 کیا ہوگا۔ وہاں سونے چاندی کے انبار۔ دولت کے پہاڑ۔ روپے کی بریل پیل۔
 تمول کی افراط۔ یہاں میاں افضل کی ساری کائنات پچاس روپے کی نشن۔ اختیار
 مذاق اور تحالف تربیت سب طاق میں رکھو۔ ذرا سیری مقابلہ ہی شیر اور بکری اٹھی
 اور چیونٹی کا تھا۔ کجا ننوا تیلی۔ کہاں راجہ بھوگ۔ یہ سنجوگ پورا ہوتا تو کیونکر۔ اور
 انجام بخیر ہوتا تو کیسے؟ افضل متفق ہو یا نہ ہو۔ اور سعیدہ اس کی بیوی بڑا مانے
 تو مانا کرے۔ ہماری رائے میں زائرہ اور نصیر کا نکاح گاڑھے میں کچھاب لٹھے
 میں ملے۔ اور بنگال میں پنجاب کا پیوند تھا۔

زائرہ مریچی۔ ہم کو معلوم ہے۔ کہ اس کی موت بہنوں کو دیوانہ اور بھائی کو
 سودائی بنا گئی۔ ہم یہ بھی جانتے ہیں کہ بڑھا باپ جب تک زندہ ہے۔ خون کے
 آنسو روئے گا۔ مگر ہم پھر یہی کہیں گے۔ علی الاعلان کہیں گے۔ اور ڈکھنے کی سچو

کہیں گے مسلمان چاہے کافر کہیں یا مرتد کہ لاکھ موت کا وقت مقرر اور ساعت
 رحلت اٹل ہو۔ مگر زائرہ کی جان افضل کے الجج پر قربان ہوئی + اس کو بروں
 کی کمی نہ تھی۔ سب پر خاک ڈالو۔ ایک توصیف ہی کا پیغام لے لو صورت شکل کا
 اچھا خاندان کا اعلیٰ مزاج کا درست عادت کا ٹھیکہ۔ ایف۔ اے پاس۔ بی
 اے کا ساعی۔ زائرہ جیسی بیوی کے جس نے جاہل شوہر پر مغرور ساس اور مدتمغ
 سرسے تک کے پاؤں دبائے۔ سرگوندھنے اور پنکھا جھلنے میں دیرِ غ نہ کیا عمر بھر
 پاؤں دھو دھو کر پیتا۔ مگر نصیب کا نہیں اس کے والدین کا تمل پر وہ بن کر افضل
 کی عقل پر پڑا وہ دولت پر اندھا بن کر گرا۔ اور دو ہزار کے چڑھا وے پر بھڑ میں
 بیٹی جھونکی + ہم افضل کے زخم پر اب نمک چھڑکنا نہیں چاہتے لیکن ضرورت ہے
 کہ اس کی داستان دوسروں کے لئے سبق۔ چھینٹنے کی نصیحت۔ بسنے والا
 کو عبرت ہو + اس کو اور نہ صرف اس کو بلکہ اس کے ساتھ بیوی اور ان بچوں تک کو
 جو کلچ زائرہ کے وقت ہوشیار اور صلاح کار تھے قسیدہ کرنا پڑے گا۔ کہ بھائیوں
 نے بہن کو بہنوں نے ماں جانی کو کیجھت ماں نے کھجھ کے ٹکڑے کو اور نصیب
 باپ نے معصوم چڑیا کو دولت کی دیوی پر بھینٹ چڑھایا + ہمارا عقیدہ سچا ہویا
 چھوٹا ہماری رائے صاحب ہویا نا درست۔ مگر آج ہم ڈنکے کی چوڑ کہتے ہیں۔ کہ
 افضل جو اس وقت بیٹی کو رو رہا ہے۔ قیامت کے روز ایک سخت مواخذہ میں
 گرفتار ہوگا اس نے ایک زندہ رُوح۔ ایک بیہزار بچہ۔ اور ایک بھولی لڑکی کو
 جو اس کے قبضہ میں تھی۔ مالداروں سے اس بیدردی اور ظلم سے فوج کروایا۔ کہ سارا
 کنبہ الامان اور الحقیہ ٹپکار اٹھا + بے ایمانی ہوگی۔ اگر اس موقع پر اسلم کی مخالفت
 نظر نہ کر دی جائے۔ وہی ایک کیا انھیں تھا جس نے باپ کو سمجھانے اور ماں
 کو بتانے میں کسر نہ کی۔ اور کھلم کھلا باپ کے رو برو۔ ماں کے سامنے۔ بہنوں کی

موجودگی۔ اور بھائیوں کے علم میں کہہ دیا۔ کہ یہ دولت آفت۔ اور یہ ثروت مصیبت
لائے گی۔ جہالت کے کرشمے خالی۔ اور امارت کا زعم بیکار نہ جائیگا۔ مگر تھارنہانہ میں
ضوطی کی آواز سننا کون تھا۔ دونوں نے اس کان سنا اور اس کان اڑا دیا۔

(۱)

افضل کہنے کو تو اگلے ہی زمانہ کا آدمی تھا۔ مگر ادھر تو انگریزی کی تعلیم مقبول
اودھ کو کری ملی تو ایسی کہ ہر وقت انگریزوں سے ملنا۔ اور میوں کا ساتھ۔ نہ تو
لکیر کا فقیر تھا۔ نہ جدت کا دلدادہ۔ نماز بھی پڑھتا تھا۔ اور کوٹ پتلون بھی پہنتا
تھا تعلیم نسواں کا حامی یوں تو وہ شروع سے ہی تھا۔ مگر یہاں پر پہنچ کر جو برسوں کا
رنگ دیکھا۔ تو محسوس ہوا کہ کیا۔ کہ جب تک ہر لڑکی ریورنہ تعلیم سے پوری طرح آراستہ
نہ ہوگی شادی نہ کروں گا۔ لیکن پردیس کا رہنا۔ دُور کی بات۔ آپ باہر نہ چلے شہر
میں۔ وہ عہد پورا ہوا نہ تعلیم کی قید بڑی اور منجھلی دونوں باہی گئیں۔ تو نہ تونشی خیل
تھیں نہ ٹھوٹ جاہل۔ ہاں نیشن لیکر آیا۔ تو کام نہ کرا۔ جانا نہ آنا۔ ایک زائر ہی
موجود تھی۔ اسی کو پڑھا نا شروع کر دیا۔ باپ کا مشفقہ طبیعت۔ بیٹی کی تعلیم و تربیت
باپ کی خواہش بیٹی کا شوق۔ باپ کا ارمان۔ بیٹی کا میلان۔ رات کے سات آٹھ
گھنٹوں سے تو وہ نو مجبور تھے۔ ورنہ دن ہو یا رات وہ پڑھ رہا رہا ہے۔ یہ پڑھ رہی
ہے۔ وہ سنا رہا ہے یہ سن رہی ہے۔ دو نہیں خاصے ڈھائی پونے تین سال اسی
طرح بسر ہوئے۔ افضل بڑھا پھونس نہ سہی۔ بچہ بھی نہ تھا۔ بیوی کا شوہر۔ اولاد
کا باپ۔ اور مگر کا منہ۔ اور پھر آدمی اس عجب داب کا کہ جوان لڑکے اور بیابا
بیٹیاں آواز سے کانپیں۔ اور نام سے تھرائیں۔ رائے کے کپڑا۔ دھن کا پتکا۔ اور
دھن کا کابل تھا۔ کس کی مجال تھی کلاس کے آگے دم مارتا۔ اور کس کی ہمت تھی کہ
اس کے کام پر معترض ہوتا؟ شام کے وقت جب دنیا اپنے کاروبار سے فراغت

پا کر آرام کی تیاریاں کرتی۔ اور رات کا سایہ روئے زمین پر پڑ جاتا۔ تو ایک دو
 دفعہ نہیں بار بار افضل سچّی کو برقع اڑھا کر باہر نکل جاتا۔ تازہ ہوا کھلتا تا سیر دکھاتا
 اور چلا آتا۔ لوگوں نے اعتراض کئے۔ عزیزوں نے نام رکھے۔ کنبہ والوں نے گنگو
 بنایا پڑوسیوں نے چہ میگوئیاں کیں۔ مگر فضل جس کا نام تھا۔ اس نے مطلق پرواہ
 نہ کی۔ کچھ رفتار زمانہ کا اثر۔ اور تعلیم جدید کی رو۔ کچھ باپ کے خیالات۔ اور صحبت
 کا نتیجہ۔ زائرہ باپ کی طرح پیکر مشرقی میں غرب کی دلدادہ تھی۔ نماز کی کچی۔ روزہ
 کی پابند۔ بات کی سچی۔ مزاج کی اچھی۔ افضل کی چھوٹی سچّی۔ کنبہ بھر کا مول اور سپرا
 تھی۔ کہ چھوٹے سے بڑے تک اور امیر سے فقیر تک۔ سارا کنبہ۔ پورا محلہ۔ تمام
 خاندان اس کا کلمہ پڑھ رہا تھا اب یہ خدا جانے کہ تربیت تھی یا فطرت۔ مگر
 حالت یہ تھی۔ کہ کنواری سچّی۔ باپ کی دست نگر۔ اور اکی محتاج بیکسیوں کی ہمدرد
 اور مظلوموں کی خاک پا تھی۔ نخوت و تمکنت جو حیات انسانی کا شعبہ بدترین
 سمجھا جاتا ہے۔ اس میں ضرور موجود تھی۔ مگر محل جائز اور موقع مناسب پر وہ
 ہمیشہ پنچشموں میں خود دار اور چھوٹیوں میں ممتاز رہی۔ امیروں سے اکڑ کر ملی۔
 اور برابر والوں سے تن کر لولی۔ مگر حاجتمندوں سے جھک کر اور غریبوں سے
 بعزت پیش آئی۔ ایک دفعہ کا ذکر ہے۔ ادھر نو باپ سبق دے کر عصر کی نماز
 کو گیا۔ ادھر اس کی اپنی کھلائی۔ اور اپنی ہی نہیں۔ وہ دوا جس نے پانچوں
 بہن بھائیوں کو پالا۔ ماں کو دلہن دیکھا۔ باپ کا بچپن دیکھا۔ دادا کی آنکھیں
 دیکھیں۔ دادی کو دودھ پلایا۔ بدبلائی ہوئی آئی۔ اور کہا کہ میرے پیٹ میں
 کدن چپٹ گیا۔ خدا کے واسطے دیکھو تو سہی۔ میری جان نکلی جا رہی ہے۔ دیکھتے
 ہیں تو خاصا ڈیڑھ بالشت کا لنگھجہ راسب انچے پنچے گٹائے لپٹا ہوا ہے۔
 عورتیں بھی تھیں اور لڑکیاں بھی۔ ہوشیار بھی اور نادان بھی۔ سب ڈر کر پیچھے ہٹ

گئے۔ کسی نے ڈاکٹر کی صلاح دی۔ کسی نے کہا۔ باہر مردانہ میں جا۔ بڑھیا کا یہ حال کہ یا تو ایک چیخ آسمان تھی اور ایک زمین۔ یا تکلیف کے مارے بہوش ہو کر گر پڑی۔ چہرہ ہلدی کا کپڑا۔ بدن پسینے پسینے۔ زائرہ لپک کر اٹھی۔ اور سوت پناہ چولھے میں رکھ جلدی سے دھکتا ہوا سُرخ انگار اکر لے آئی اور اس صفائی سے بدن بچا کر گر رکھی۔ کہ کنگھجھو اپنے بچے نکال چلتا ہوا کنگھجھو رے کا الگ ہو کر زمین میں گر نا تھا۔ کہ زائرہ نے کچھ مکر دیا، اتنے میں افضل بھی آگیا۔ اور ساری داردار سنی بیٹی کو گلے سے لگا لیا۔ اور کہنے لگا۔ بیٹی تم کو وقت پر خوب سوچھی! ہم کو تو خبر ہی نہ تھی۔ کہ یہ ترکیب بھی بڑا کرتی ہے۔ زائرہ ہنسی اور کماند آپ ہی نے مجھ کو پڑھایا تھا۔ مجھے اس وقت اس کا خیال آگیا۔ آبا جان! اوسان قائم رہیں تو انسان سب کچھ کر سکتا ہے۔

زائرہ کا کوار پتہ ایک پھول تھا جس کی خوشبو نے بہت سے دماغ مکا دئے ایک شمع تھی جس کی روشنی سے گھر ہی کے نہیں۔ اس پاس کے درو دیوار جگمگا اٹھے۔ اس کی رائے کتنی بات میں اتنی درست ہوئی ہے۔ کہ ماں اور باپ دونو حیران رہ گئے۔ اس کا خیال بعض باتوں میں یہاں تک ٹھیک نکلا ہے۔ کہ بڑی بہنیں اور جوان بھائی شمشدر رہ گئے، چھ روپیہ ماہوار ناشتے کے واسطے باپ دیتا تھا مگر وہ مشکل سے ایک یا ڈیڑھ روپیہ اٹھاتی کچھ اس لئے نہیں کہ گنجوس تھی۔ بلکہ اس لئے کہ نہ معلوم کس وقت کوئی ضرورت پیش آجائے۔ باپ لکھ لٹ اور ماں دریادل۔ عینہ کے آخری دنوں میں پیسہ پاس نہ ہوتا۔ اس وقت وہی قرض دیتی اور کام چلتا۔ ایک دن ظر کی نماز سے فارغ ہو کر جانا زتہ کر رہی تھی۔ کہ ماں روئی ہوئی آئی۔ اور ماں سے کہا۔ رات کو ہم سب نواپنے اپنے دھندوں میں رہے چھوٹی سچی چو لھے پر سے جلتی ہوئی ڈبیا اٹھالائی۔ کہ تہ لعل کا تھا۔ پچھتے سے برس میں

ہے۔ لو لگ گئی۔ کرتہ بھر بھر بٹوا۔ اور شعلوں سے بدن کی چربی نکل آئی بڑی مشکل سے آگ بجھائی۔ پتی رات سے بے سرت پڑی ہے۔ اب ڈاکٹر کے ہاں لے جاؤں گی مہینہ میں دو دن باقی ہیں۔ چار روپے میری تنخواہ کے اور چھ روپے اور دے دو۔ شاید اسی بہانے اللہ اس کو بچالے نہیں تو بچی ہاتھ سے گئی تو ہے ہی۔

مہینہ کا آخر تھا۔ بیوی کی کل کائنات ایک روپیہ تھا۔ اور دو دن کا ٹٹے میرا مجبور اور بیوی معذور۔ نہ بانی ہمدردی دونوں کی۔ مگر روپیہ سے انکار کر دیا۔ اور انکار کرنا ہی تھا۔ چوری تو کرنے سے رہے + یہ خدا جانے کہ ہوتا تو کیا ہوتا دیتے یا نہ دیتے۔ مگر اس وقت تو ٹکسا سا جواب دے دیا تین سال کی کھلتی مانتی بچی۔ ماما کا کلیجہ کھلا جا رہا تھا۔ دنیا آنکھوں میں اندھیرا اور جہان سیاہ تھا دل میں درد۔ آنکھ میں آنسو۔ زبان پر آہ۔ جواب سن کر ایک ٹھنڈا سانس بھرا۔ اور حسرت سے منہ تکتی روتی ہوئی چلی + دروازے تک پہنچی ہوگی۔ کہ تیسچھے تیسچھے زائرہ گئی۔ اور چپکے سے دس روپے اس کی مٹھی میں دے دئے۔ ماما نہال نہال دُعائیں دیتی چلی گئی۔

گھر کے جھگڑوں سے فضل ہمیشہ الگ تھلگ رہا بیوی سفید و سیاہ کی مالک تھی۔ اور گو اس کے خیالات بہت کچھ اصلاح پر آچکے تھے۔ مگر پھر بھی ابھی ایک آنچ کی کسر باقی تھی۔ نوا سے کی۔ یہ سمجھ کر کہ جو اٹھے گا وہ آجائے گا خواہ خود بسم اللہ کی شادی رچا بیٹھی۔ تنخواہ آئی ہوئی تھی۔ وقت نہ ہوئی۔ اور مہمان جمع ہو گئے۔ زائرہ اور افضل دونوں باپ بیٹی نہ اس خیال سے متفق تھے۔ نہ اصلاح میں شریک۔ خاصی اچھی شادی اور مزے کا جمع ہو گیا۔ شام کے وقت جب بیسیاں چلنے کو تھیں۔ تو عصر پڑھ کر زائرہ نے سب بیویوں کو بٹھائے ان کے سامنے یہ مختصر سی تقریر کی :-

بچے ماں باپ کو ہر ملک - ہر قوم - ہر مذہب اور ہر فرقہ میں دُنیا کی ہر نعمت سے زیادہ عزیز رہتے ہیں۔ اور جب تک دُنیا کا موجودہ انتظام قائم ہے۔ رہینگے یہ والدین کا اولاد پر کچھ احسان نہیں۔ بلکہ وہ قدرتی محبت ہے جو ہر رنگ میں پہنچ کر خدا کی زبردست حکمتوں کا پتہ دے رہی ہے۔ یہ تعلق کسی مذہب یا ملک پر کیا کسی خاص ذی رُوح تک بھی محدود نہیں۔ آدمی اس میں گرفتار۔ جانور اس میں مبتلا۔ امیر کو اگر اپنا بچہ ہفت اقلیم کی دولت سے زیادہ ہے۔ تو فقیر کو اپنا لعل امیر کے بچے سے کم نہیں۔ ماں اگر اپنے بچے کو دودھ پلا کر باغ باغ ہوتی ہے تو چڑیا اپنے بچے کو بھرا کر بھی اس ماں سے کم خوش نہیں ہوتی۔ موت پر اگر وہ ماں جس کا جوان شیر بچھڑتا ہے چیخیں مار کر دایلا کرتی ہے۔ تو چیل کے چھٹے پر چڑیا بھی چیں چیں سے گھر سر پر اٹھا لیتی ہے لیکن انسان اس فاختہ کی طرح جو بچوں پر گریہ و زاری کرتی ہوئی خود بھی شکرے کا شکار ہو جاتی ہے۔ نہ کھاتا ہے۔ نہ کٹوئیں میں ڈوبتا ہے۔ مگر کیوں؟ اس لئے کہ وہ اشرف المخلوقات ہے۔ اور عقل سے کام لیتا ہے جس نے اس کو انسان بنا دیا۔ آدمی بھی اگر اُلفت سے دیوانہ اور محبت میں اندھا ہو کر جان بھری دے۔ تو جانور میں اور اس میں فرق نہیں ہے۔

”کسی صاحب عقل قوم نے اولاد کے معنی نہیں سمجھے۔ کہ اس کی محبت پر فریفتہ ہو کر ہوش و حواس قربان دے۔ یہ فخر صرف ہم مسلمانوں ہی کو حاصل ہے۔ اور آج کی یہ تقریب جو بسم اللہ کے نام سے مشہور ہے۔ اور جس سلسلے میں آپ سب نے تکلیف فرمائی۔ میرے دعوے کا بین ثبوت ہے۔ یہ روپیہ جو آج کی تقریب میں صرف ہوا۔ بظاہر نہایت خوشگوار۔ سید با محمل۔ اور بہت کچھ باموقع معلوم ہوتا ہے۔ لیکن یہ ہماری کھلی ہوئی نادانی۔ علانیہ غلطی۔ اور یقینی

کو تادانیشی ہے + خدا میرے آبا جان کی عمر و راز کرے۔ آماں جان کا سایہ ہمارے
سروں پر ہمیشہ قائم رہے۔ میرا چھوٹا بھانجہ جو اس وقت دو لکھا بنا ہے کڑو
نیم سے بڑا۔ لیکن ہمارے سامنے اس روپیہ کے صرف کی بہت سی ضرورتیں
اس ضرورت سے بہتر اور اس موقع سے بڑھ کر موجود ہیں۔ ہماری بیسیوں
رائٹریں۔ سیکڑوں یتیم اس کڑکڑانے جاڑے کی پہاڑی راتوں کو سکڑ سکڑ کر
صبح کرتے ہیں۔ پہننے اور ہننے والیاں ننگی رہتی ہیں۔ اور کھاتے پیتے بچے جھوکے
سوتے ہیں + چار ساڑھے چار من بریانی۔ متنجن تین چار گھنٹے میں ختم ہو گیا۔
حقے بخرے بٹے خاطر داری ہوئی۔ مگر ایک دانہ اس مالک حقیقی کو نہ دیا گیا
جس نے ہم کو یہ خوشی کا دن دکھایا۔ ہمارا فرض ہے کہ ہم اپنے قصوروں کی
معافی مانگیں۔ رحم و کرم کی ملتی ہوں۔ اور عفو و قصیر کے طالب۔ بہنوں! ہاتھ
اٹھاؤ۔ میری التجا میں شریک ہو اور میری دعا پرائیں کہو۔

”گرمی کی چلچلاتی دھوپ اور آفتاب و اجتاب کی روشنی میں جہاز کے
مسافروں کی گریہ و زاری اور رات کی تاریکی میں پہاڑ کی دراڑ سے چیونٹی کے
پاؤں کی آواز کیساں سننے والے سمیع و بصیر ایک گنگار لونڈی۔ ایک نابکار
کینز تیری سرکار میں تیرے دربار میں۔ تیرے کرم کی طالب۔ تیرے رحم کی ملتی
ذلیل و خوار۔ ناوم و شرمسار حاضر ہوئی ہے۔ زمین و آسمان کے مالک جنگل و
بیابان کے بادشاہ۔ انسان و حیوان کے رازق۔ کوہ و دریا کے مالک۔ تیرا
نام بڑا۔ تیرے کام بھلے۔ تیرا رحم وسیع۔ تیرا کرم عینق۔ میری فریاد کو پہنچ۔ میری
التجا کو سُن۔ مولا میرے۔ میرے رزق میں برکت۔ میرے گھر پر رحمت۔ میرے
باپ پر شفقت۔ میری ماں پر عنایت۔ خشکی و تری کے شہنشاہ۔ میری بہنوں
کو ثروت۔ میرے بھائیوں کو دولت۔ اسی ہماری عزت بچا۔ ہماری آبر و رکھ

غفور رحیم تو کریم ہے۔ تو علیم ہے۔ پناوے۔ دو جہاں کے سرتاج۔ پناہ دے۔
 دنیا کی پریشانی سے۔ آفت ناگہانی سے۔ محفوظ رکھ۔ رب دو عالم محفوظ رکھ۔ قرض
 کی بلا سے تکلیف کی انتہا سے مصیبت کی ابتلا سے۔ عطا کر۔ مولا عطا کر۔ اپنی
 محبت + غیر سے نفرت + شیطان سے عداوت + دے رب العالمین دے۔ جلوہ
 ایمان دے۔ نور اسلام دے۔ جی کو سکھ۔ آنکھوں کو چین۔ عمر میں برکت۔ اعضا
 میں ہمت۔ دل کو فرحت۔ روح کو راحت + میری التجا قبول۔ میری دعا منظور
 صدقہ اپنی خدائی کا طیفیل اپنے حبیب کا۔

بات کہنے کو معنوی تھی۔ دعا ختم ہوئی۔ اور جلسہ برخواست۔ گزائرہ کا
 سکہ بڑے سے چھوٹے تک سب کے دل پر بیٹھ گیا۔ بلکہ فضل کی حقیقی بہن
 نے توجہائی سے صاف کہہ دیا۔ اللہ بچی کو نظر بد سے بچائے۔ ماشا اللہ مینا بول رہی
 تھی۔ باتیں کیا پھول جھڑ رہے تھے۔ ہر فظ کلجے کے اندر اور دل کے پار۔ اللہ
 عمر میں برکت دے۔ اور تم دونوں کا کلیجہ اٹھنڈا رہے۔ لڑکی کیا استانی ہے۔ کہ سارا
 گھر کلمہ چڑھ رہا تھا۔ ہمارے تو کنبہ بھر میں ایسی ہوشیار بچی نہیں ہوئی ہیں تو بیٹھی
 اس کا منہ تک رہی تھی۔ کہ کل کی لونڈیا آج بڑوں بڑوں کے کان کتر رہی ہے۔

(۲)

گزائرہ کی سہیلی قدسیہ جس کی شادی کو دو سال کے قریب ہو چکے تھے کو ار
 پتے میں اس کے نام کی دیوانی تھی۔ حقیقی ماسوں زاد بہن۔ دیوار بیچ گھر۔ ایک
 عمر۔ ایک مزاج۔ ایک عادت۔ ایک خصلت۔ دونوں کی کچھ ایسی میزان پٹی تھی۔ کہ اگر
 دم بھر بھی وہ اس کو یا یہ اس کو نہ دیکھتی۔ تو دونوں کی دو نو بے چین ہو جاتیں کو
 پتہ بے فکری کے دن۔ آزادی کا زمانہ۔ خوب نہی اور اچھی گزری۔ مگر جب دنیا
 نے شادی کا خوشنما برقع اڑھا کر قدسیہ کو جدا کیا۔ تو زائرہ کے دل کا خدا حافظ

تھا۔ جو دنوں ساتھ اور مدتوں پاس رہی۔ اب وقت اس کو کالے کو سوں مدراس لے جا رہا تھا۔ تڑپی بھی۔ بے چین بھی ہوئی۔ رنج بھی کیا۔ اور روئی بھی۔ مگر جانتی تھی۔ کہ یہ راستہ لازمی۔ یہ سفر ضروری۔ اور یہ گھر ہی اٹل ہے۔ جو محلہ آج قدسیہ کے واسطے ہے۔ وہ کل میرے لئے ضبط کیا۔ صبر کیا خاموش ہوئی۔ مگر عمر بھر کا ساتھ گرنے لعلقات جس وقت قدسیہ وداع ہوئی ہے۔ اور دونوں نہیں کلمے مل بھوٹ بھوٹ کر روئی ہیں۔ تو دو لہا تک کی آنکھ سے آنسو نکل پڑے۔ قدسیہ کا شوہر احسان دوسرے ماموں کا بیٹا بھائی تھا زائرہ پاکی کے پاس کھڑی تھی۔ مگر فور محبت میں کہہ اٹھی۔

”بھائی احسان اس بھول کی قدر کرنا“

قدسیہ مدراس پہنچ کر جہاں احسان نوکر تھا۔ روزانہ تو نہیں۔ مگر سہتے میں دودو تین خط زائرہ کو لکھتی رہتی۔ خوش نصیبی تھی یا بد نصیبی۔ اس کا فیصلہ تو خود قدسیہ کرے یا اس کے عزیز۔ مگر مختصر یہ کہ دو سال میں وہی قدسیہ جو زائرہ کے ساتھ کھنڈروں میں گودتی اور انگنائی میں چھلانگیں مارتی پھرتی تھی۔ دو بچوں کی ماں بن گئی۔ احسان کی نگاہ پہلے ہی بچہ کے بعد بیوی سے پلٹ چکی تھی۔ وہ پھنسی رین رین میں۔ ان کی خدمت میں آیا فرق۔ دیوانگی اور ذہن نشینی جس کا ہمیشہ دعوے تھا پائدار نہیں دودھ کا اُبال تھا۔ صاف پلٹ گیا پھر بھی غنیمت تھا۔ کہ دس گیارہ بارہ بجے باہر سے منہ اندھائے بالکل پھیلائے آیا اور پڑ پڑا۔ مگر دوسری ولادت تو خدا معلوم آفت ناگمانی تھی یا مصیبت موجودہ۔ ایسا بگڑا کہ خدا کی پناہ۔ حقوق نسواں کے معاملہ میں مسلمان نکاح ثانی کے حافظ ہیں۔ اور چٹک مٹک دھوٹ دھنے والی آنکھیں عصمت کی ان دیاریوں کے اس وقت کی۔ جب وہ محض ان کی بدولت اس درجہ کو پہنچ

جاتی ہیں۔ کہ سرکا ہوش ہوتا ہے نہ منہ کا۔ ایک معصوم روح کلیجے سے جھپٹی ہوتی ہے۔ بجائے قدر کرنے کے تذلیل اور تضحیک کرتے ہیں۔ احسان بھی ہندوستان ہی کا مسلمان تھا۔ وہ کیوں مستی ہوتا؟ دو سرے بچہ کا ہونا تھا کہ بیوی سے شیطان کی طرح ہزاروں کوس دور بھاگ گیا۔

ایک رات کا ذکر ہے۔ کہ جفا شعار آدمی رات کے وقت گھر سے باہر تھا اور بد نصیب قد سیدہ دونو بچوں کو لئے مکان میں اکلی۔ بچے سو چکے تھے جان کی بے ہمتائی کا تصور بندھا اور خیال آیا۔ کہ کیسی بھوٹی تقدیر۔ اور ذلیل مقدر لے کر آئی تھی جس شخص سے عمر بھر کا واسطہ تھا۔ وہ دو ہی سال میں موت سے بیزار ہو گیا۔ پہاڑ سی عمر کاٹنی اور پورا زمانہ بسر کرنا ہے۔ میں وہی ہوں عادت وہی۔ مزاج وہی۔ خصلت وہی۔ صورت وہی۔ ہاں اتنا فرق ضرور ہے۔ کہ پہلے دلہن تھی۔ اب نوکر ہوں۔ اس وقت بگیم تھی۔ اب لوٹدی ہوں ابھی سیر میں پونی بھی نہیں کتی کے آمدی کے پیر شدی۔ میری حالت دن بدن بدتری کی ہے۔ بہتری کی نہیں۔ مگر میں کہاں سے تصور دار ٹھہری۔ تو دُنیا کا دستور اور زمانہ کی رفتار ہے۔ بڑی بھابی جان کے ہاں نہ ہوا تو سب نے یہ آفت مچائی۔ کہ بانجھ ہے۔ نگوڑی ناٹھی ہے۔ نوج اس کا پرچھاواں پڑے خدا اُس کا منہ نہ دکھائے۔ میرے ہاں ہوئے تو یہ سزا ملی۔ کہ پردیس میں آدھی رات کے وقت جان نہ پہچان۔ اس سنسان مکان میں ٹٹروں ٹوں کیل پڑی ہوں۔ احسان سے مہربانی کی توقع اب فضول۔ اور عنایت کی امید بیکار۔ یہ ہی کیا کم ہے۔ کہ پیٹ بھرنے کو کھڑا۔ تن ڈھالنے کو چیتھڑا دے رہا ہے۔ یہ بھی نہ دے تو کیا کر ٹوں؟ خیر۔ مگر ان باتوں کا انجام۔ اس غفلت کا نتیجہ ہوگا کیا۔ بھلا غصب خدا کا۔ چوکیدار بولنے لگے۔ رات سائیں سائیں کر رہی

ہے۔ بچے اشد رکھے سو گئے۔ کب تک گنڈی کھولے بیٹھی رہوں۔ کھانا تین
 دفعہ گرم کر چکی ہوں۔ خیر اس کی خوشی جس حال میں رکھے مالک۔ اور جو سلوک
 کرے مختار۔ میں فرماں بردار ہوں۔ خدمت کروں گی اور پیٹ پائوں گی۔
 یہ جھکڑ بندھتے ہی عمر گذشتہ کی تصویر آنکھ کے سامنے پھر گئی۔ اور کو اپر
 کا وہ زمانہ جب ذرا ذرا سی بات پر گھنٹوں آماں۔ بہنوں سے خوشامدیں کروائیں
 باد آگیا۔ مقابلہ کیا۔ تو ایک وہ وقت تھا۔ کہ ذرا بگڑی کھانا نہ کھایا۔ نو گھر بھر
 بھوکا بیٹھا ہے۔ ایک یہ دن تھا کہ چار وقت بھی نہ کھائے۔ نو پوچھنے والا تک
 نہیں۔ ان ہی الجھنوں میں بڑی ہوئی تھی۔ کہ قدسیہ کی بد نصیبی پر آسمان نے
 لباس سیاہ پہنا۔ کالی گھٹا چھا گئی۔ اور بندہ برسا شروع ہوا۔ ہوا افرائے بھر رہی
 تھی۔ بندہ دھائیں دھائیں پڑ رہا۔ اور کو اڑ دھڑو دھڑو کر رہے تھے۔ دل فنا ہو
 رہا تھا خوف کے مارے جان نکل جاتی تھی۔ ارادہ کیا کہ دروازہ بند کر آؤں۔ مگر
 پھر خیال آیا۔ کہ آگئے۔ آواز دی۔ نہ سنی۔ تو بھیگیں گے۔ کھڑی ہو گئی۔ ذرا سا
 کھٹکا جان پر بنا دیتا تھا۔ کہیں تین بجے۔ ات کے احسان بھگیتا بھاگتا آیا تو جلدی
 جلدی اس کے کپڑے بدلوائے۔ کھانا گرم کر رہی تھی۔ کہ پہلے چھوٹا اور چھوٹے
 کے روتے ہی بڑا اٹھ بیٹھا۔ ڈر گئی۔ کہ دیکھئے کیا عورت ٹوٹتی ہے۔ پہلے ہی کتنے
 ہیں۔ کہ ان کمبختوں نے میری زندگی برباد کر دی۔ دیک کر آئی۔ دردوں کو اٹھا کر
 کندھے سے لگایا۔ مگر معصوموں کو کیا خبر تھی۔ کسی طرح چپ نہ ہوئے۔ ایک
 گود میں ایک کندھے پر۔ انکٹھی آگے۔ دل دھکڑ دھکڑ کر رہا تھا۔ کہ کہیں مزاج
 نہ بگڑ جائے۔ اسی طرح آکر دسترخوان بچھایا۔ روٹیاں رکھیں۔ سالن کی رکابی آتاتی
 تھی۔ کہ اوپر سے دیکتا ہوا کوئلہ ہاتھ پر آ پڑا۔ پونچا بھرتہ ہوا۔ رکابی چھوٹ گئی۔
 اپنی تکلیف بھول سالن کرنے سے جان نکل گئی۔ کہ دیکھئے کیا ہوتا ہے میاں

دو لمحہ تو خاموش رہا۔ اور پھر کہنے لگا۔

”اُن بے ایمانوں کے اُٹھنے کا بھی یہی وقت تھا۔ ان کو بیٹخ دو۔ اور سالن دے جاؤ“ ددین لمحے اور گورے۔ تو پھر کہنے لگا۔

”آخر کب تک بیگم صاحب کے رحم کا منتظر رہوں؟ تم اس قابل بھی نہیں ہو کہ کھانا دے دو۔ میری تو تمہارے ہاتھوں وہ مٹی پلید ہوئی ہے۔ کہ خدا دشمن کی بھی نہ کرے۔ اس سے تو میں کو راہی اچھا تھا۔ خدا کے واسطے تم میرا پیچھا چھوڑو۔ اور گھر غارت ہو۔ لاؤ کہیں سالن دے چکو“۔

بیوی جواب کیا دیتی۔ خاموش تھی۔ اور سانپ کی طرح بھینھنا تا ہوا اٹھا اور بگڑتا ہوا چلچلتا ہوا آیا۔ اور رڑا تا ہوا سر پر اکھڑا ہوا۔ ایک کبوتر تھا بلی کے منہ میں۔ ایک چڑیا تھی۔ شکرے کے پتھر میں۔ ایک گائے تھی قصائی کے ہاتھ میں۔ زبان خاموش تھی۔ مگر دل قصور کا مغزف۔ اور ایمان غلطی کا مفر۔

شوہر۔ ”یہ پھینک دیا۔ دکھائی نہیں دیتا تھا؟ صبح کا کھلے ہوئے ہوں تمہارا کیا گیا۔ بھوکا مروں گا تو میں۔ فاقہ ہوگا تو مجھ پر۔ تم تو مزے سے ڈٹ چکیں“۔ اتنا کہہ کر انکلیٹھی ٹھکرا دی۔ دسترخوان انگنائی میں اور سینی موری پر۔

جواب کیا تھا۔ اور کیا ہو سکتا تھا۔ سناٹا اور خاموشی۔ جب احسان بگڑتا بگڑتا ایلیٹ رہا۔ تو دونوں سچوں کو لاکر لٹا دیا۔ نیچے جب تک ماں کی گود میں رہے چپکے تھے۔ نیچے لٹا نا تھا۔ کہ پھر ملے رونے۔ مرے کو مارے شاہ مدار اور پریشان ہوئی۔ اس کو چپکا کرتی ہے تو وہ۔ اور اس کو چپکا کرتی ہے تو یہ دونوں نے چلنا شروع کیا۔ چاہا کہ پھر اٹھا کر باہر لے جائوں۔ مگر اب خرابی یہ پڑی کہ اٹھاتی ہے تو ایک نہیں اٹھتا۔ ایڑیاں رگڑ رہے ہیں۔ اور بلک رہے ہیں۔ بہتیرے جتن کر ڈالے۔ مگر قنتوں کو بھوکے باوا پر رحم نہ آیا۔ بیچارے

پھوننا بغل میں مارا باہر آ پڑے صبح ہی مہینہ بھر کی چھٹی لی۔ اور بیوی کو لے گھر آئے۔
 بیوی کے پہنچانے کا تو فقط یہاں تھا۔ منقصد اصلی نکاح ثانی خیال کا ظاہر
 ہونا تھا۔ کہ چاروں طرف شہرت ہو گئی۔ قدسیہ گیارہ بجے رات کو آئی تھی۔
 زائرہ جاگ تو رہی تھی۔ اور ابھی کتاب رکھ کر لیٹی تھی۔ جی تو بہت چاہا۔ مگر
 اس وقت مناسب نہ سمجھا۔ رات تڑپ تڑپ کر کاٹی۔ دیوار پر سچ گھر۔ بیچ میں
 کھڑکی صبح کی نماز پڑھتے ہی ماموں کے ہاں جا پہنچی۔ زائرہ کی آواز سنتے ہی
 قدسیہ باہر آئی۔ گلے ملی خوش ہوئی۔ باتیں ہوئیں۔ یہ سب کچھ تو ہوا۔ مگر زائرہ
 دیکھتی ہے کہ سبیل کی صورت پر اس پڑ گئی۔ اور پھول سا چہرہ کھلا گیا۔ کپڑے
 خاصے ہیں۔ زیور بھی ہے۔ مگر بے فکری کی اس رونق کا جس نے دل کا کنول
 کھلا رکھا تھا۔ کوسوں پتہ نہیں۔ جب دریا ماموں ممانی ادھر ادھر ہوئے۔ تو
 پوچھا "قدسیہ یہ کیا مصیبت آئی۔ خدا کے واسطے کہ تو سہی کیا گزر رہی ہے؟"
 زائرہ کا سوال اس پھوٹے پر جو مدتوں سے پک رہا تھا۔ ایک نشتر تھا جس نے
 بے قابو کر دیا۔ رو دی۔ اور کہا "زائرہ کیا پوچھتی ہے۔ جو مجھ پر پڑی۔ خدا دشمن
 پر نہ دالے۔"

اس کے بعد قدسیہ نے اپنی رام کہانی سنائی۔ تعجب کے مارے۔ اور
 غصے کی وجہ سے زائرہ کا ایک رنگ آ رہا تھا۔ اور ایک جا رہا تھا۔ خود بھی روئے
 لگی۔ جب یہ سنا کہ دو برس کے بعد احسان آئے۔ سانس سسے۔ نہ
 سہی۔ حقیقی چچا اور سگی چچی سے جن کے پاؤں میں نکاح سے پہلے لڑپان دلیں
 ایک دوہی سال میں ایسے فرٹ ہوئے۔ کہ سلام تک نہ کیا۔ گھر میں گھسے
 تک نہیں۔ بیوی کو ڈبوڑھی میں چھوڑ گھر سیدھے ہوئے۔ تو آگ لگ گئی۔
 غصے میں کانپتی اٹھ کھڑی ہوئی۔ گھر آئی تو سنتی کیا ہے۔ کہ احسان دوسرے

نکاح کی فکر میں ہیں +

زائر - کا اگر بس چلتا - تو وہ اس موقع پر احسان کو کچا کھا جاتی - اور ایسے کبخت مردوں کا وجود دنیا سے غارت کر دیتی - مگر اول تو کواری - اس پر عمر میں سب سے چھوٹی - سونے پر سماگہ پر کہ - آپس کی رشتہ داری - ایک ماموں کا بیٹا احسان ایک کی بیٹی قدسیہ - دوسرے پولیس توکس کی طرف - اور ایمان کی بول کر بڑے بنیں تو کیوں ؟ دونوں نکھیں برابر - دونوں شتے یکساں - بزرگوں کا پرنگ دیکھ کر زائرہ اس کے سوا کبھی کیا سکتی تھی - کہ چور کی ماں گھٹنوں میں سر دے اور روئے - دل ہی دل میں گھل کر اور اندر ہی اندر بھلس کر چھپ ہو رہی مسلمانوں کو بیسیوں کی کیا کمی ؟ احسان کے منہ سے نکالنے کی دیر تھی -

بیسویں جگہ ہاں ہو گئی - اور ایک پندرہ ہی دن میں میاں احسان نئی دہن کے دلہا بن گئے + شادی ہوئی دہن آگئی - احسان بلغ باغ تھے - خوشی کے مارے باچھیں کھلی جاتی تھیں - اور چاروں طرف بیوی کی تعریف کرتے پھرتے تھے - باقی کے پندرہ دن بھی اسی طرح بسر ہوئے + جانے سے ایک روز قبل کا ذکر ہے - کہ قدسیہ جو رات دن اپنی بد نصیبی - بچوں کی تقدیر اور احسان کی بے وفائی پر روتی رہتی تھی - بیمار ہوئی - بیماری در حقیقت میاں کے دوسرے نکاح کی تھی جس کا گھر اس طرح برباد ہو - جس کا شوہر یوں چھن جائے جس پر یہ کچھ پہننا آ پڑے - اسی کے دل سے پوچھنا چاہئے کہ کیا گزر رہی ہوگی + بخار محولی تھا - مگر ایسی حالت میں آئندہ زندگی کا خیال آیا - زائرہ پاس ٹیٹھی تھی - اس کا ہاتھ اپنے ہاتھ میں لیا - اور کہنے لگی - زائرہ پیاری - دل زخمی اور کلیجہ ناسور ہے - مجھ سے زیادہ بد نصیب مجھ سے بڑھ کر بد قسمت کرن ہوگا - زندگی برباد اور عمر اکارت گئی - جس شخص سے عمر بھر کی

اُمیدیں تھیں۔ جو مصیبت کا سانحہ اور خوشی کا شریک تھا جس نے محبت کا
 وعدہ۔ اور نیاہ کا اقرار کیا تھا۔ آج وہ جان کا دشمن اور خون کا پیا سا ہے +
 توقع برباد۔ اُمیدیں غارت۔ اور ارمان خاک میں مل گئے۔ اب مصیبت بھری
 دُنیا ہے اور میں ہوں۔ میرے پھول سے بچے۔ میری آنکھ کے تارے میرے
 ساتھ ذلیل و خوار ہوئے۔ آبا جان خود پریشان ہیں۔ پریشانی میں پریشانی +
 بڑھی۔ کہ میرا خرچ اور آپڑا۔ روٹی مجھ کو کھا رہی ہے۔ میں روٹی نہیں کھا رہی۔
 پرسوں کھڑے کھڑے آئے تھے۔ میں اپنی عادت کے موافق پیچھے جا کر بچھا
 جھلنے لگی + کہا۔ ”ذرا اپنا زیور دے دو۔“ بھلا بوا مجھے کیا عذر ہو سکتا تھا۔ ان
 کا مال تھا میں منع کرنے والی کون۔ فوراً تعمیل کی۔ اور صندوفچی کھول کر زیور لاکر
 دے دیا لے کر چلے گئے۔ کل چھوٹی چچی جان کی زبانی سنا۔ کہ سارا گناہ بیوی
 پہن رہی ہے۔ میں نے سہاروں میں مٹی سے موتی منگو کر اپنے ہاتھ سے
 ڈالے تھے۔ مگر یہ معلوم نہ تھا۔ کہ وہ میری تقدیر کے نہیں ہیں۔ بخار کیا یہ صدہ
 ہے۔ جس نے بیمار بنا دیا۔ ”زائرہ صرف اتنا کہہ کر خاموش ہو گئی۔“ ہاں ہن سچ
 کہتی ہے۔ ”مگر دل میں ٹھان لی۔ کہ جان رہے یا جائے۔ دُنیا اچھا کسے یا بُرا۔
 اور لوگ نگو بنائیں یا نام رکھیں۔ مگر ایک دفعہ دم میں دم اور جان میں جان
 ہے تو بھائی احسان سے دو دو باتیں کر دل کی + وہاں سے اٹھ کھڑی تو باپ
 نے پہلے یہ ہی پوچھا۔ کہ کو بیٹی زائرہ تم نے اپنے بھائی احسان کی نئی دامن
 کو بھی دیکھا۔ ان کے ہاں آج کیا رھویں شریف ہے۔ سب جمع ہوئے ہیں
 تمہارا بھی بلاوا ہے۔ جائے جو آئے۔ اندھا کیا چاہے دو آنکھیں مٹنے مانگی مراد
 مل گئی جھٹ کپڑے بدل مٹہ ہاتھ دھو۔ ڈولی منگو ا جا پہنچی + احسان زائرہ کی
 صورت دیکھتے ہی اٹھ کھڑے ہوئے۔ ”اے دل تو بہن۔ اس پر معقول ان دنوں پر طرہ قدس

کی سہیلی عزت سے اُتر دیا۔ تعظیم سے بٹھایا۔ باجے بج رہے تھے۔ دو منیاں لگا رہی تھیں۔ شام تک خوب ہلایا ہو ہو رہی رہی۔ زائرہ بد ظاہر ان کھیلوں سے خوش۔ ان خوشیوں میں شریک۔ اور اس تفریح میں شامل تھی۔ مگر دل پر جو کچھ گزر رہی تھی۔ وہ وہی خوب جان سکتی تھی۔ بھائی کی دہن دیکھی۔ سہیلی کا زیور دیکھا بہنتی رہی۔ بولتی رہی۔ ارادہ کرتی تھی کہ کچھ کہے۔ اور دل کی بھڑاس نکالے۔ مگر سب سے پہلے تو کوار پتہ کی مُہر مٹہ پر بھی دوسرے شرم دیا۔ تیسرے بزرگوں کا آداب اور لحاظ۔ چوتھے صبر و تحمل۔ یہ چار سب تو ظاہر ہیں۔ اور نہ معلوم کتنے آورہوں کے جنہوں نے زائرہ کی زبان خاموش اور لب بند رکھے۔ تعجب نہیں۔ زائرہ جس ارمان اور قصد سے آئی تھی وہ سب دل کا دل میں رہ جاتا۔ اور جن آنکھوں آئی ان ہی آنکھوں لوٹ جاتی۔ مگر کہتے ہیں۔ گیدڑ کی شامت آتی ہے۔ تو شہر کی طرف مُٹہ کر کے بھاگتا ہے۔ زائرہ عصر کی نماز پڑھ کر اٹھی تھی۔ کہ احسان نے کہا کہ بیٹھ زائرہ بیگم تم نے بھادج کو بھی دیکھا۔

زائرہ۔ جی ہاں نہایت شوق سے۔

احسان۔ بوا میں تو سمجھا تھا میری عمر ہی برباد ہوئی۔ مگر خدا نے پھر رحم کیا۔ اور اب میری زندگی سنور گئی۔ مجھ کو ایسی بیوی ملی ہے جو میرے گھر کو جنت اور مجھ کو انسان بنا دے گی۔

زائرہ۔ درست! خدا ایسا ہی کرے۔

احسان۔ تم ایسی چُپ چُپ کیوں جواب دے رہی ہو۔ کیا تم کو نئی بھادج پسند نہ آئیں۔

زائرہ۔ میں پسند اور نا پسند کرنے والی کون۔ اصل پسند آپ کی ہے جب

آپ خوش ہیں تو سب خوش ہیں +

احسان - ہاں سچی بات تو یہ ہی ہے۔ مگر تم جو کچھ کہہ رہی ہو رُک کر کہہ رہی ہو۔ شاید اس کی یہ وجہ ہو کہ تم قدسیہ کی بہن بھی ہو اور سہیلی بھی۔
زائرہ - ممکن ہے آپ کا خیال درست ہو۔

احسان - تم نے ایمان کا فیصلہ نہ کیا۔ اگر غور سے دیکھو اور میرے دل کا حال پوچھو۔ تو وہ کمبخت جو بیوی سمجھی جاسکتی تھی اس کے پاسنگ بھی نہ تھی۔ اس نے جیسی جیسی آڑتیں مجھے پہنچائی ہیں میرا ہی دل جانتا ہے۔
زائرہ - شاید آپ سچے ہوں۔

احسان - تم کیسی دوغلی باتیں کر رہی ہو۔ تمہاری گفتگو سے بغاوت کی بسا آ رہی ہے۔

زائرہ - آپ کیوں ایسا خیال فرماتے ہیں۔ میں نے تو کوئی بات ایسی نہیں کہی خدا آپ کو خوش و خرم رکھے۔ آپ کا گھر بھر گیا۔ میں نے پردیس کے حالات چونکہ قدسیہ کے نہیں دیکھے۔ اس لئے میں اس کے سو کیا کہہ سکتی ہوں۔ کہ شاید آپ سچے ہوں۔

احسان - تم کو اس بچہ کا لانا میرے سامنے ہرگز مناسب نہ تھا۔ میں جانتا ہوں کہ یہ میرا بچہ ہے۔ لیکن جب میں اس کی ماں سے قطع تعلق کر چکا تو مجھے اس سے کیا واسطہ؟ تمہارا اس کو یہاں لانا سخت غلطی تھی۔
زائرہ - اگر یہ میری غلطی ہے تو معاف فرمائیے۔

احسان - میں تمہارے دل میں کھوٹ پاتا ہوں۔ اور تمہاری گفتگو میں خلوص نہیں دیکھتا۔ احسان کا اتنا کمنا تھا۔ کہ زائرہ کا چہرہ غصہ سے لال سُرخ ہو گیا۔ بگڑ گئی۔ دوپٹہ سنبھال کر اوڑھنا اور کہنے لگی:-

”آپ نے ان بھولی بھالی عورتوں کو اپنی رائے سے متفق کر لیا۔ مگر آپ کی یہ خواہش کہ میں بھی آپ کی ہاں میں ہاں ملاؤں یقیناً غلط ہے۔ آپ کی محبت جھوٹی۔ آپ کا دعویٰ غلط۔ آپ کا خیال پانی کا بلبلہ۔ آپ کی رائے بھادوں کا چھینٹا۔ آپ کیا کہہ رہے ہیں۔ آپ نے ایک جیتی جاگتی۔ ایک زندہ روح قبر میں پہنچا دی۔ آپ نے قدسیہ جیسی سچی کو۔ اس لڑکی کو جو اپنے کنبہ بھر کا مول ہے برباد کر دیا۔ آپ نے ان معصوم بچوں کو جو وہ اپنے گھر سے نہ لائی تھی۔ اس کی پالکی میں نہ تھے۔ محض اپنی نفس پروری اور خود غرضی پر قربان کر دیا۔ آپ کو کیا اس لئے کہ آپ مرد ہیں۔ اور ہر قسم کا حق حاصل ہے یہی زیبا تھا۔ کہ ایک سچی کو دھوکا دے کر جہنم واصل کر دیں؟ یہ بچہ جو اس وقت میری گود میں ہے۔ لاکھ نادان اور بے خبر سہی۔ مگر آپ کے مظالم اس کی معصوم آنکھیں۔ آپ کی بے اعتنائی اس کا نتھاسا دل فراموش نہیں کر سکتا۔ جس شخص نے قدسیہ جیسی بیوی کو جو راتوں اور دنوں ہاتھ باندھے کھڑی رہی گھر سے نکال باہر کیا۔ وہ اس بیجاری کی جو آج دہن بنی بیٹھی ہے کیا خاک قدر کرنے گا۔ اگر آج ہم میں آنکھوں کے اندھے اور پیٹے کے پورے نہ ہوتے۔ تو یہ بیٹی تم کو قیامت تک نہ ملتی۔ اور تم کو معلوم ہو جاتا۔ کہ بیوی پر ظلم کرنے کا نتیجہ یہ نہیں ہوتا۔ کہ چار دن میں پھر نئے سرے سے دو لہا بن گئے۔

احسان۔ اوہو۔ بوا زائرہ تم تو بھری بیٹھی ہو اگر بیٹی مجھے مل گئی۔ اور نکاح میں نے کیا۔ تو شرع اسلام کے موافق۔ مجھ پر اعتراض کرنے کا کسی کو حق نہیں۔

زائرہ۔ مگر وجہ نکاح؟

احسان۔ صرف یہ کہ بیوی خوش نہ رکھ سکی۔

تراعرہ - ناخوشی کا ثبوت -

احسان - جہالت - پھوٹ پھوٹ - بچوں کی پرورش میں انہماک -
 تراعرہ - سبحان اللہ آپ بھی کیا معقول بات فرما رہے ہیں - جہالت
 کے اگر یہ معنی ہیں کہ وہ عالم فاضل نہیں تو مہربانی فرما کر میرے اور اپنے اس
 کے اور اس کے خاندان میں کوئی لڑکی کوئی بیوی کوئی ماں کوئی عورت تو
 ایسی بتا دیجئے - جو قد سب سے زیادہ لکھی پڑھی ہو + جیسا ٹوٹا پھوٹا ہم سب
 لکھ پڑھ سکتے ہیں - ویسی ہی وہ بھی ہے - رہا پھوٹ پھوٹ - یہ الزام جہالت سے
 بھی زیادہ لغو ہے - اس نے کونسا فرض ادا کرنے میں کمی کی؟ کیا نہیں کیا؟
 جھاڑو بہار و سلیقہ صفائی جو عورت کا ہنر اور گھر والی کے کام ہیں کئے - اور
 جتنے کرنے چاہئیں اس سے زیادہ کئے + آپ کی اطاعت میں کونسی کسر
 کی؟ رات رات بھر کھانا لٹے بیٹھے - دن دن بھر چولھے پر توار کھا - ہاں یہ الزام
 سچا اور شکایت برحق کہ بچوں کی پرورش کرتی ہے مگر خود ہی غور کیجئے - کیا الزام
 کہاں تک درست اور سچا ہے - اور ایک شوہر کو اس لئے کہ بیوی بچوں والی
 ہو گئی - اس سے نفرت کہاں تک حق بجانب ہے - کیا ایسے ہی مردوں کو اور
 اسی وجہ سے اسلام نے چار نکاحوں کی اجازت دی ہے؟ افسوس ہے بھائی
 احسان میں اور زیادہ گفتگو نہیں کر سکتی - یہ بھی اس لئے کہ دل جلا ہوا تھا -
 زبان سے نکل گیا - مگر میں صرف اتنا کہتی ہوں - کہ یہ سچا آپ سے اپنا حق
 مانگ رہا ہے - یہ آپ سے شفقت و محبت کا امید دار ہے - اور اس لئے
 کہ حق دار ہے - آپ اس کا حق ادا کیجئے -

احسان - تمہاری گفتگو چھوٹا منہ بڑی بات ہے - تم کو یہ کہنا جو
 تم نے کہا مناسب نہ تھا -

زائرہ۔ ناگوار ہوا تو معاف فرمائیے۔ میں نے جو کچھ کہا سچ کہا۔ اور جانتی ہوں۔ کہ سچی بات ہمیشہ کڑوی ہوتی ہے۔ لیجئے میری ڈولی آگئی۔ اجازت دیجئے کہ میں جاؤں +

احسان۔ اچھا تم سے پھر کسی وقت گفتگو ہوگی +

زائرہ۔ اور احسان کی گفتگو شروع ہوتے ہی سارے گھر کے کان ادھر لگ گئے تھے۔ زائرہ کی تقریر سے گھر بھر میں سننا ٹاپچھا گیا۔ عورتیں اور لڑکیاں جتنے ہمان گھر میں بھرے تھے۔ سب منہ تیکنے لگے۔ اس کی قابلیت اور علمیت کا شہرہ تو پہلے ہی شہر بھر میں ہو چکا تھا۔ آج کے معرکہ نے اور بھی سسک بٹھا دیا۔ وہ تو چلی گئی۔ مگر بیویاں جب تک موجود رہیں۔ اس کی تعریف میں سرگرم اور گئیں تو اسی کا ذکر کرتی اور دعائیں دیتی۔

(۳۴)

دور کے ڈھول سہاؤ نے نہیں۔ زائرہ کا کوہا رہتا تھا کنگن کی آرسی تھا۔ یہ چاند کوہا رہتا کے گن میں ضرور تھا۔ مگر اس کی چمک شہر بھر کو منور کر چکی تھی۔ ایسی بیٹی کو بروں کی کیا کمی۔ غریب اس کے متمنی۔ امیر اس کے گردیدہ کنہ اس کا شیدائی۔ اور غیر اس کے مداح۔ بیچ والوں کی جوتیاں ٹوٹیں نہ بڑھے دالیوں کے برقعے پھٹے۔ ایک کی گنتی تھی نہ دو کی۔ درخو استوں پر درخو استیں اور پیغاموں پر پیغام ٹوٹ رہے تھے۔ اور اس میں شک نہیں کہ فضل کے واسطے یہ سخت مشکل کا وقت اور وقت کا سامنا تھا۔ اگر کہیں اس موقع پر افضل کے ہوش حواس درست اور عقل ٹھکانے رہتی تو جس طرح زائرہ کنہ بھر کا مول تھی۔ شہر بھر کا نگینہ ہوتی۔ مگر مصیبت یہ آئی۔ کہ دولت کے پردے باپ کی آنکھوں پر پڑ گئے۔ پیغام نکھ سے سکھ تو ایک بھی نہ آیا۔

بے عیب ذات خدا کی۔ مگر ہاں مقابلہ دولت اور علم کا تھا۔ توصیف تھا تو غریب۔ مگر ایسا غریب نہیں کہ دانت کریدنے کو تنکا تک نہ ہو۔ باپ پچاس روپے کا نوکر۔ چودہ پندرہ کا کرایہ۔ آٹھ دس کی آمدنی ماں کے حصہ کی غرض ستراسی کی لپیٹ سمجھ لو۔ گھر میں ماما۔ ڈیوڑھی پہنوکر اوسط گزران کا خاصا خاندان تھا۔ مگر ہاں زیور جائیداد گھوڑا گاڑی اگلے تلے نہ تھے اور یہ بھی لڑکے کی ماں نے صاف کہہ دیا تھا۔ کہ چٹنی روٹی موجود ہے۔ لڑکابی اے میں پڑھ رہا ہے۔ اگر لڑکی کے نصیب کا ہے تو سب کچھ ہو جائے گا نہیں تو بھرے گھر میں جائے اور آٹ ہو جائے۔ فضل نے انکار تو نہ کیا اور اس میں بھی شک نہیں کہ اگر تنصیر کی ماں سال بھر اور خاموش رہ جائے تو زائرہ توصیف کے نکاح میں آئے اور ضرور آئے۔ مگر تنصیر کی ماں خدیجہ نے کمال یہ کیا۔ کہ نند کا نندوئی گلے لاگ لاگ روئی دھورے کا رشتہ ڈھونڈھ ڈھانڈھ۔ زائرہ کی ماں سعیدہ کو ڈھنگ پر لے ہی آئی۔ کنبہ۔ دولت خوشا تبیں دباؤ تھے۔ جو افضل پر ایک ساتھ پڑے۔ اس سووے پر روکن سمدھن کی لچھے دار تقریر اور بیوی کی ہاں میں ہاں۔ غرض نیم راضی ہو ہی گیا موقع ٹیڑھا تھا اور وقت نازک۔ بات جھگڑے کی تھی اور معاملہ پیچیدہ۔ افضل سن چکا تھا اور سنتا کیا۔ دیکھ چکا تھا اور دیکھ رہا تھا۔ کہ لڑکا تو لڑکا۔ لڑکے کے باپ بھی الف کے نام بے تک نہیں جانتے۔ ماں لاکھ اس وقت ملتجی اور خواستگار ہے۔ لیکن تمکنت اس کی صورت سے۔ غور اس کی حالت سے دولت اس کے ہاتھ سے اور محبت اس کی بات بات سے ٹپک رہی ہے میں گھر کے کواڑ تک بیٹی کو دے دوں۔ زائرہ پتلی کی طرح ایک ٹانگ سے پھرے۔ مگر اس کے بھانویں نہ ہوگا۔ دور نہ جاتا خود خدیجہ کی شادی

افضل کی آنکھ کے روبرو تھی۔ ضمیر الدین داروغہ کہنے کو تو سپاہی تھا مگر ضلعدار کا مقابلہ ایسا کیا کہ دنیا واہ واہ کرنے لگی۔ بیٹی کو بھینس دی۔ داماد کو گھوڑا دیا۔ کام کو غلام دیا۔ خدمت کو لونڈی دی۔ گاؤں دیا۔ جائیداد دی۔ سب کچھ دیا اور بہت کچھ کیا۔ کہنے کو ساٹھ روپے کا اہلکار تھا۔ مگر پندرہ ہزار روپے کا جہیز لے کر خدیجہ اس طرح گھر سے نکلی کہ سارا بازار دنگ رہ گیا۔ لیکن مرغی جان سے گئی۔ کھانے والوں کو مزہ تک نہ آیا وہاں کسی نے آنکھ اٹھا کر بھی نہ دیکھا۔ تانبے کی قلعی دار برتن۔ چاندی کی طرح چمکتے جھک مارتے رہے۔ اور پروانہ ہوئی۔ الماریاں۔ میزیں۔ کرسیاں دیکھنے دکھانے کے لائق چیزیں انگنائی میں روتی پھریں۔ اور کسی نے آنکھ بھر کر نہ دیکھا۔ رتی رتی بات نہ سہی مگر خدیجہ کے حالات چھپے ڈھکے نہ تھے۔ دلہن سے ماں اور ماں سے نانی۔ بن گئی۔ مگر یہ ارباب پورا نہ ہوا۔ کہ ایک دفعہ ساڑی باندھ لوں عجیب تمدن تھا۔ قدیم نہ جدید وہ ہونا کہاں سے تعلیم تھی نہ تہذیب۔ ہاں دولت کے انبار اور روپے کے ڈھیر ضرور تھے۔ تقدیر کا پھیر اور وقت کی بات تھی۔ کہ افضل نے جیتی مکھی کو تر نوالہ نہ سمجھا اور دولت کے بھاڑ میں بیٹی جھونک دی۔ ہم کو اس سے اتفاق ہے۔ کہ افضل زائرہ کی شادی کا مختار اور اس انتخاب کا مجاز تھا۔ لیکن اس انتخاب کے اگر یہی معنی ہیں۔ جو افضل نے سمجھے تو خدا دشمن کو بھی ایسے اختیار سے محذور رکھے۔ بیٹی کے جوان ہو جانے پر فضل کے پاس جو بیٹیاں پہنچے۔ ان میں سے صرف وہ ایسے لڑکے چھانٹ لیتا۔ جن میں ذاتی جو ہر موجود تھے یا موجود ہونے کی توقع کی جاسکتی تھی۔ اپنی حیثیت دیکھتا ان کی حالت بڑوں کی مثل ہے تو پرانی مگر باون تولہ اور پاؤ رتی کی۔ کہ ”امیر کی بیٹی لے آئے۔ یہ نہیں۔“ موٹی سی بات تھی پس جاتا۔ مرجاتا تباہ ہوتا

برباد ہوتا۔ ذلیل ہوتا۔ مقروض ہوتا۔ مگر ان کے بھانویں نہ تھا + ہوتا اور ہوا۔
 جو کیا وہ اکارت اور جو دیا وہ ضائع۔ ضرورت یہ تھی اور کام یہ تھا۔ کہ لڑکے
 کی عادت خصلت خوب ننگ ڈھنگ کا پتہ لگاتا اور دیکھتا کہ مزاج میں کچھ
 مناسبت بھی ہے یا نہیں۔ یہ تو نہیں کہ بیوی اگلے زمانہ کی نماز تہجد گزار
 جو باہر نکلتا گناہ اور تفریح کو جانا حرام سمجھتی ہے۔ اور میاں آج کل کے حساب
 بہادر جلسوں کی شرکت کو ثواب اور پردہ کو عذاب خیال کریں اس طہینان
 کے بعد بڑی بات یہ دیکھنی تھی۔ کہ بیٹی کسی طرح شوہر سے بیٹھی نہ رہے۔
 دولت میں۔ عزت میں نجابت میں۔ شرافت میں۔ بیوی کو میاں غنیمت
 اور میاں کو بیوی امرت ہو + یہ نہ ہو کہ میاں امیر اور بیوی فقیر مانا کہ فضل
 بھی تنخواہ دار تھا مگر کچا ڈیڑھ لاکھ کا تعلق دار اور کچا پچاس روپے کا پیش خوا
 اگر ایسی ہی ضرورت تھی۔ دل بھی چاہتا تھا۔ بُری آنبی تھی۔ انکار کی گنجائش
 اور جواب کا موقع نہ تھا۔ توبہ دیکھتا لوگ ہیں کس تماش کے۔ دنیا کا میدان
 وسیع اور خدا کی مخلوق بھری پڑی ہے۔ عالم بھی۔ کورے بھی بھاری بھر کم
 بھی چھپھورے بھی۔ یہاں کا نتیجہ ظاہر اور انجام روشن تھا + وہ وقیانوسی
 خیال کے لوگ عدالت کے عاشق۔ مقدموں کے شیدا۔ شگونوں کے رسیا۔
 فال گوشوں کے دھتیا + یہ طرز جدیر کی دیوانی۔ تعلیم کی دلدادہ۔ بہو خوری
 کی عادی۔ آزادی کی پابند۔ اس سے بڑھ کر مخالف اس سے زیادہ ضد کیا
 ہو سکتی تھی؟ بہر حال ادھر بیوی کی صلاح اُدھر فضل کی مرضی۔ نکاح ہو گیا۔
 اور زائرہ جیسی بچی کا ظالم باپ اور سنگ دل ماں کی بدولت دور آزادی
 اس طرح ختم ہو کر وہ زمانہ شروع ہوا۔ جس پر اس کی دنیا کا دار و مدار اور
 زیست کا انحصار تھا + جمیل پور والوں کی فکر۔ گرہیوں کا کھیل نہ تھی۔ گھر کا تنکا۔

تنکا اور چھٹا چھلا دیا۔ ادھر ادھر سے قرض لیا اور لگایا۔ سال بھر کی پنشن
 پیشگی لی۔ اور اٹھائی۔ اور خدا بھلا کرے گا ٹھٹھ کے پورے اکٹھے کے اندر
 افضل کا کہ محض اس خوشی پر کہ بیٹی امیر کی بہو اور رئیس کی بیوی ہوتی ہے۔
 اپنا مال متاع اپنی بے فکری اور آزادی سب قربان کر بال بال مقروض اور
 رنگ رنگ مقید ہو بیٹھا۔ سلم حقیقی بھائی تھا تو بچہ۔ مگر سمجھ رہا تھا۔ اور سمجھ
 چکا تھا۔ کہ باپ کی یہ خوشی دودھ کا اُبال اور نہاری کا وہ بگھار ہے۔ جس
 کی تہ میں وہ ہلاہل مچیں ہیں۔ جو ایک باپ یا ماں ہی کو نہیں۔ سارے کنبے
 کو خون کے آنسو روادیں گی۔ مگر اس کی سمجھ کو دیکھتا کون اور سنتا کون عین
 برات کے روز جب مردانہ اور زنانہ مردوں اور عورتوں سے پٹا پڑا تھا۔
 جمیل پور والیوں نے چڑھا دیا تو پتہ چلا۔ کہ سچ مچ دُور کے ڈھول سماؤ
 تھے۔ تین ساڑھے تین ہزار کا زیور میکے سے تھا۔ توقع تھی اور کچھ افضل
 اور سعیدہ ہی کو نہیں۔ سارے کنبہ اور برادری کو کہ زائرہ کا چڑھا و خیرہ
 سے بڑھا چڑھا ہو گا۔ مگر اونچی دکان بھیس کا پکوان مشکل سے چڑھا دا
 دو ہزار کا تھا۔ دیکھنے میں کافی۔ اور کنبے کو خاصا۔ مگر نہ ان کی توقع کے
 موافق نہ ان کی شان کے لائق۔ سعیدہ اسی وقت بگڑ چلی تھی اور افضل
 بھی فرٹ ہو گیا تھا۔ مگر اولاد نے مل جل کر پھر ماں باپ کو سمجھایا۔ اور
 سب سے زیادہ سلم نے کہ پہلی غلطی اس پیغام کی منظوری تھی۔ اور دوسری
 اب یہ اکھڑ بیچ سمدھیں آرائیں۔ برات آ بیٹھی گھوڑا آ گیا پسین آن
 پہنچی۔ یہ خیال تھا تو چڑھا واپس لے گیا ہوتا۔ نہ کیا تو اب بگڑنا فصول
 اور روٹھنا بیکار۔ برات اٹھ گئی تو شہر بھر میں ناک کٹ جاگئی۔ مردوں
 کی زبان سچی اور شریفوں کی بات ایکسا ہوتی ہے۔ یہ وقت بگڑنے اور

موقع اگڑنے کا نہیں ہے۔ جو بندھ گیا وہ موتی۔ جو رہ گیا وہ کنکر۔ صبر کیجئے اور بسم اللہ۔ شکر کیجئے اور دُعا۔ کہ خُدا انجام بخیر اور نتیجہ اچھا کرے + اسلام کی گفتگو سمجھ میں آگئی۔ اور نکاح ہو گیا۔ خدیجہ رشتے میں زائرہ کی خالہ مگر حقیقت آفت کی پرکالہ تھی۔ نکاح سے پہلے تو اس طرح ہنستی رہی۔ کہ ہونٹوں پر گوند سن رہی تھی۔ اور سمجھ رہی تھی۔ کہ چڑھا دے پرناک بھوں چڑھ رہی ہے۔ مُنہ سے اُف نہ کی۔ مگر شہدوں کی آواز دُلھاست پُوتا جو نکاح کا اعلان تھا۔ کان میں آئی تھی۔ کہ پھر گئی۔ اور صاف کہہ دیا۔ ان کا تو آخری کام ہے جو کچھ نہ کریں تھوڑا۔ مجھے تو پانچ بیٹے اور چار بیٹیاں منجنی ہیں۔ اگر اس طرح آنکھیں بند کرنا دھاڑھن چڑھا دے پر کرنا باندھوں گی تو چار ہی دن میں گھر کا گھر واکر بیٹھوں گی۔ افضل نے بھی سنا۔ سجدہ نے بھی۔ بہنوں نے بھی اور بھائیوں نے بھی۔ مگر سانپ نکل اور تیر چھوٹ چکا تھا۔ بوٹتے کیا اور کہتے کس سے؟ سب دم بخود رہ گئے۔ اور زائرہ میکے سے وداع ہو کر سسرال جا پہنچی +

(۴)

غلطی کا از نکاب جانور سے نہیں انسان ہی سے ہوتا ہے۔ مگر غضب نہیں ہوتا۔ کہ معاد و ابتداء انتہاء آغاز انجام جس پہلو پر نظر ڈالو۔ غلط اور جس مسئلے پر غور کرو غلط۔ یوں تو یہ انتخاب از سر تا پا غلط تھا ہی۔ مگر جن غلطیوں پر بد نصیب باپ نے مطلق توجہ نہ کی۔ ان میں سے ایک یہ بھی تھی۔ کہ افضل اچھی طرح سوچ لیتا۔ کہ بیٹی میاں کی بیوی ہی نہیں۔ ساس کی بھو اور نندوں کی بھادج بھی بن رہی ہے۔ اور ہندوستان کا تمدن ان تعلقات کا فیصلہ ساس کلیجہ کی پھانس اور نند بچلی بسنت جیسے الفاظ

میں کر چکا ہے + یہ بحث ہمارے مضمون سے باہر ہے۔ اس لئے ہم نظر انداز کرتے ہیں۔ مگر انصاف کا فرض تھا۔ کہ وہ سمجھ لیتا۔ کہ زائرہ باوجود نکاح کے پہلے خدیجہ کی بہو اور اس کے بعد نصیر کی بیوی ہوگی۔ ساس کی زندگی تک اس کی حیثیت ایک معزز قیدی اور گرفتار مجرم سے زیادہ نہیں + زائرہ کو زیور سے نفرت تو نہیں مگر کچھ ایسی زیادہ رغبت بھی نہ تھی۔ صحبت ملی ان بیویوں کی جو گلاب کی شیدا۔ سیر کی عاشق۔ رنگین لباس سے متنفر۔ زیور سے بیزار۔ پالا پڑا ان لوگوں سے کہ جن کی دنیا گھر اور زندگی گھر کا صحن۔ زیور کے غلام اور رنگین کپڑوں کے دھتیا۔ تاہم عورت تھی سمجھ دار۔ معاملے کو سمجھنے اور بات کو پرکھنے والی جانتی تھی۔ کہ زنجیر نکاح چھوڑوں گا گناہیں۔ کہ پہنا اور اتار پھینکا۔ یہاں رہنا اور سہنا مرنا اور بھرنا ہے۔ زندگی ان ہی لوگوں کی خوشی سے اور اطمینان ان ہی کی رضا مندی سے تیسر ہوگا + تقدیر کی بات تھی دوسرا چالہ سکی خالہ کے ہاں تھا چاہا۔ کہ صرف اکیر اکیر زیور پہن چلی جاؤں۔ مگر جمیل پور والوں کی ناک محض زیور کے ساتھ وابستہ تھی + خدیجہ خاصی ادھیڑ ایک چھوڑا آٹھ دس بچوں کی ماں۔ فواسوں کی نانی۔ دامادوں کی ساس۔ مہینہ کی ہندی اور آٹھویں دن کا خضاب ناغہ نہ کرتی تھی + زیور اس کی جان۔ گوشت ٹھپے اس کا ایمان۔ حد یہ ہے کہ بیمار پڑی۔ بخار چڑھا۔ ذات الجذب ہوا۔ حکیم نے نبض دیکھی تو گھنٹیوں تک ہاتھ سوئے میں ٹوٹ رہے تھے + زائرہ کی مجال کیا تھی کہ بہوتے سراتے۔ دودن کی دہن اور سر سے پاؤں تک گناہیں کر نہ جاتی۔ یہ بھی غنیمت ہے کہ اس نے اپنا خیال دل میں رکھا اور ظاہر نہ کیا + ارادہ ہی کیا تھا۔ کہ ساس نے کہا۔ بیٹی ڈولی آگئی زیور سارا پہن لو جوڑا

بنارس ہی پہننا چالا ہو گیا بات گئی گوری ہوئی۔ صبح کو زائرہ ساس کے سلام کو آئی۔ یہ کہ بھی ایسی لگی تھی۔ جس نے غریب بچی کو ناک چنے چوڑا کر کے حکم یہ تھا کہ ساس کے اٹھنے سے پہلے بہو سلام کو حاضر ہو جائے۔ اور لطف یہ تھا کہ ساس سانس کی مرضی سن آئے دن کی روکن اور بارہ مہینہ کی بیمار نماز تو نہ کبھی خود پڑھی نہ کسی بچہ کو پڑھوائی۔ مگر نماز سے پہلے اٹھ بیٹھتی تھی۔ منہ ہاتھ دھویا کھڑی بالوں میں کنگھی کی اور بن ٹھن پٹاری کھول غالیچہ پر بیٹھ گئی + اب بہو بیمار ہو یا تندرست۔ جی چاہے یا نہ چاہے اور موقع ہو یا نہ ہو۔ مگر سلام کو حاضر ہو + خیر زائرہ سلام کو آئی بیٹھی۔ ایک آدھ بات کا جواب دیا۔ آفتاب نکل آیا تھا۔ کہ خدیجہ کی نظر ہو کے ہاتھ پر پڑی۔ دیکھتی ہے تو گجراتی کنگن ندارد۔ کس کا صبر اور کہاں کا تحمل۔ کیسی مروت اور کہہ کر الحاظ۔ سٹ پٹا گئی اور کہا کنگن کہاں ہے وہ زائرہ دیکھتی ہے تو واقعی نہیں۔ کمرے میں آئی۔ آگے آگے وہ اور پیچھے پیچھے ساس بچھونا دیکھا۔ صند وچھہ دیکھا۔ کپڑے جھاڑے ادھر دیکھا۔ ادھر دیکھا۔ کنگن ہو تو ملے۔ ساس سر پر کھڑی تھی۔ اور جوں جوں دیر ہو رہی تھی اس کا عصہ تیز ہو رہا تھا۔ آخر کب تک صبر کرتیں اور خاموش رہتیں؟ کہنے لگیں:-

”بیٹی اکیس روپے لائیں۔ سو روپے کا کنگن کھو آئیں۔ اچھا چالا ہوا سو روپے کا دھکا لگ گیا۔ بالی پتہ تو خیر سنا تھا کہ کوچ کھل گئی نکل گیا۔ مگر کنگن اور وہ بھی اینڈ دی کا کھلا کیونکر اور گرا کس طرح۔ کسی کو دے کر تو نہیں مچھول گئیں؟

زائرہ خاموش تھی۔ مگر ساس کا آخری فقرہ کلچے پر پرہیزی کی طرح لگا۔

اور تیر کی طرح برسا۔ کنگن کا خیال تو بھول گئی۔ مگر ساس کے اس احتمال نے کہ کسی کو دے کر تو نہیں بھول گئیں۔ بہت پریشان کیا + ناشتا آیا۔ تو تنصیر دو ایک دفعہ کہ سن خود کھاپی۔ چلتا ہوا۔ سمجھی یہ تھی۔ کہ خاموشی کی وجہ ناشتہ سے انکار۔ افسردگی کا سبب تنصیر پوچھے گا۔ اور پوچھنا چاہئے تھا۔ یہ سوال کہ وہ کیا کہتی اور کیا بتاتی علیحدہ ہے + بہر حال زائرہ کا حصہ واپس اور کچوریاں جوں کی توں چلی گئیں۔ خدیجہ نے دیکھا۔ جانتی تھی۔ کہ کنگن کے رنج میں کھاتی کیا۔ مگر کہتی کیا ہے۔

”بیوی چوری اور سرزوری اتنا بڑا نقصان کر بیٹھیں اور پھر ناشتا بھی نہ کیا۔“

یہ مرے پر سو دڑے اور زخم پر نمک تھا۔ اور ہمارا خیال تو یہی ہے کہ زائرہ جیسی طبیعت کی عورت کے واسطے جس نے چودہ پندرہ برس کو اپنی تہ کے اور اگر ہوش سنبھالنے کے بعد سے لگائیں تو بھی آٹھ دس سال میکے میں اس طرح گزارے کہ ماں کی یا باپ کی اور بہن کی یا بھائی کی کبھی آدھی بات تک نہ سُنی + ساس کا یہ چہرہ کانہ ہر آلود تھا۔ کانپ اٹھی۔ چکر لگتی مگر مردہ بدست زندہ۔ وہ شوں شاں اور ناز برداری میکے ہی کی چوکھٹ تک تھی۔ یہ سسرال کا دروازہ تھا۔ جہاں عزیز اور رشتہ دار تو درکنار ماماؤں تک نے دن بھروسہ ہی کہہ کر جان کھالی۔ ”بیوی کنگن ملائے پڑتی پر پڑتی یہ اوڑھتی کہ شام کا چالا پھرتھا۔ میاں کے گھر پر ساس کی آنکھ کے سامنے مکی ٹپکتی اور بھوکے رہتی تو دیکھنے والے دیکھتے اور سمجھنے والے سمجھتے۔ محبت نہ سہی۔ مروت سے اور کرم سے نہ سہی رحم ہی کھا کر ساس۔ نند۔ میاں نند وئی کرتی تو دلجوئی کرتا۔ بھوکے لگتی اور بھوکے آئی۔ رنجیدہ پہنچی اور افسردہ لپٹی۔“

چار پہر کا دن اور ساڑھے چار پہر کی رات صاف آنکھوں میں نکل گئی مگر
 دانہ تک منہ میں اڑ کر نہ گیا۔ سانس کو غرض اور شہوہ کو ضرورت کیا۔ کہ کچھ
 پوچھتے؟ صبح شام اور رات خبر ہو گئی۔ گرمی کے دن تھے خالی پیٹ اور نہار
 منہ پانی پیتی رہی۔ حرارت ہوئی۔ سر میں درد ہوا۔ رات تکلیف میں گزری
 اور بیماری میں کاٹی + یہ دہی زائرہ تھی جس کے ادنے سے زکام پر پاپ
 بے چین اور ماں پریشان ہو جاتی تھی۔ آج کوئی جھوٹ موٹ بھی پوچھنے والا
 نہ تھا۔ اسی حال میں اٹھی اور صبح ہوتے ہی سانس کے سلام کو گئی +

ساس۔ بیٹی یہ سب زیور اب بڑھالو۔ بس ایک ایک پتہ بالی
 رہنے دو۔ تمہیں تو پہلے ہی زیور سے نفرت تھی +

زائرہ نے سانس کی بات کا کچھ جواب نہ دیا۔ چپکی اٹھ اپنے کمرہ میں چلی
 آئی۔ ناشتہ آیا۔ آدمی ان کا کپڑا ہے۔ چوبیس گھنٹے گزر چکے تھے۔ کب تک
 بھوک رہتی۔ جی نہ چاہتا تھا۔ دل نے گوارا نہ کیا۔ مگر مجبور ایک آدھ کچوری
 کھا اٹھ کھڑی ہوئی + خدیجہ ان ساسوں میں سانس نہ تھی۔ کہ موقعہ پا کر رکتی۔
 اور زبان پر لا کر خاموش ہو جاتی + اتنا دبی زبان سے آج بھی کہہ دیا۔ بھوگیم
 کی غیرت بس کل ہی تک کی تھی۔ ہاں بیوی نقصان جس کا ہونا تھا۔ ہو گیا۔
 تمہارا کیا کیا اور چالے دالی خالہ کا کیا بگڑا۔ ہم نے بھی عمر بھر گناہنا۔ اور
 آج انیس برس سے پہن رہے ہیں۔ یہ ساری سسرال بھری پڑی ہے۔ آج
 تک ایک چاندی کا چھلا بھی گیا ہو۔ تو کوئی بتا دے +

(۵)

احسان دوسرا نکاح کر پہلی بیوی اور دونوں بچے چھوڑ دوسری کو
 ساتھ لے لو کری پر چلتے ہوئے۔ قدسیہ کی آنکھوں میں اب دنیا اندھیرا اور



زندگی وہاں بھی بے گھر کاٹنی تھی اور دنیا گزاری۔ شہر شروع کیفیت یہ رہی۔
 کہ وہی رات وہی اور ہر وقت سوچتی۔ اس کو اپنی زندگی کا خیال نہ تھا۔
 رونایہ تھا۔ کہ میرے ساتھ معصوم بچوں کی بھی مٹی پلید ہوئی۔ ان کی زندگی
 برباد اور عمر کا رت گئی۔ لاکھ آبا جان منہ پر نہ رکھیں۔ آماں جان اُف نہ
 کریں۔ مگر یہاں ہی بیٹی دشمن کی بھی میکانہ بسائے۔ پتھر اپنی جگہ بھاری اپنا۔
 گھرا پنا ہی ہے۔ کس کس چیز کو روؤں۔ کس کس ضرورت کو پیوں۔ یہ بھی
 ان کی عنایت ہے کہ اتنا خیال رکھتے ہیں جس پر حق تھا۔ زور تھا دعویٰ
 تھا۔ اس نے تو لپٹ کر دیکھا تاک نہیں کیسی منحوس گھڑی کی پیدائش اور
 پھوٹی تقدیر لے کر آئی تھی کہ دنیا اور دین دونوں ہی غارت ہوئے۔ ہر
 چند سوچتی اور بہتیرا غور کرتی۔ مگر کوئی تدبیر سمجھ میں نہ آتی۔ اتفاق سے یتیم خانہ
 کی مربی کا انتقال ہوا۔ لوگوں نے خور و برد شروع کی۔ حالت ہوئی خراب۔
 انتظام میں آئی ابتری۔ دینے والوں نے ہاتھ کھینچ لیا۔ اور یتیم خانہ کے
 تمام کاروبار چوٹ ہوئے لگے۔ قدسیہ اس کام کی اہل تو ہمیشہ سے تھی۔
 مگر اس موقع پر اول تو سب کی درخواست۔ دوسرے خوفِ خدا تیسرے
 خالی رہتے رہتے اس کا اپنا جی بھی مکتا گیا تھا۔ کام کرنے لگی۔ اور چند ہی
 روز میں یتیم خانہ کہیں سے کہیں پہنچ گیا۔
 زائرہ کے نکاح کو ساتواں مہینہ تھا۔ کہ ایک روز صبح کے وقت جب
 مینہ دھائیں دھائیں پڑ رہا تھا یہ خط اس کو ملا۔

زائرہ بیگم کو بد نصیب قاریہ کا سلام
 آج ایک شہر کے شہر میں تمہاری صورت کو دیکھ سات مہینہ کے
 قریب ہو گئے۔ یار ہاؤل تڑپا اور جی چاہا۔ کہ جاؤں۔ کھڑے کھڑے دیکھ

آؤں۔ مگر بوا خدا نے اس قابل ہی نہ رکھا۔ شاہباش تم کو میری پیاری کہ
 بچپن کے رشتے اور برسوں کی محبت سب خاک میں ملا دی۔ اور بھی ہوت
 تک نہ دکھائی۔ ہاں بیوی دنیا کا یہی دستور اور زمانہ کی یہی رفتار ہے تم
 سے کیا گلہ اور کسی سے کیا شکوہ جس نے ہاتھ پکڑا تھا۔ اسی نے بات کی
 لاج نہ رکھی۔ اپنا غیر اور عزیز دشمن ہو گیا۔ جب احسان ہی جس کی جان کے
 ساتھ زندگی وابستہ تھی بھول گیا۔ تو تمہاری کیا شکایت۔ تم نے سنا ہوگا
 کہ منجھلی بی کے بعد یتیم خانہ کا انتظام میرے سپرد ہو گیا۔ دنیا تو ختم ہو ہی
 چکی تھی۔ میں نے بھی یہ سوچا۔ کہ شاید اسی بہانہ اُدھر کی بہتری ہو جائے
 اب خدا کا شکر ہے۔ دن اطمینان سے اور رات بے فکری سے بسر ہو
 جاتی ہے۔ مگر کل رات کا واقعہ ہے کہ مجھ کو ایک زندہ باپ کی یتیم بچی کی
 ایسی مصیبت کا حال معلوم ہوا۔ کہ دل لرز اٹھا۔ بجلی چمک رہی تھی۔ بادل
 گرج رہا تھا۔ اور مینہ کسی طرح نہ تھمتا تھا۔ بارہ بج چکے تھے جب میں
 نے سنا کہ ایک مظلوم ٹوٹے ہوئے گھر میں اپنے کلیجے کے ٹکڑے کو
 اندھیرے گھپ میں دنیا سے رخصت کر رہی ہے۔ دل نہ مانا طبیعت
 بے چین ہوئی۔ اور اسی حال میں روشنی لے کر پہنچی۔ دیکھتی کیا ہوں۔ کہ ضمیرہ
 اپنی تین سال کی کمائی پھلر داسی بچی کو گود میں لئے بیٹھی ہیں۔ بچی بخار میں
 لوتھ ہے۔ سانس بگڑ چکا۔ حالت خراب ہو گئی۔ مُردنی کے آثار چھا گئے۔
 مگر ماتا کی ماری کسی طرح دو چار لمحہ کی مہمان کو کلیجے سے جدا نہیں کرتی۔
 یہ غضب کی سردی اور کڑکڑاتے جاڑے۔ مگر باغییب ہاں ایک پھٹی ہوئی
 دری اڑھائے بچی کو لئے بیٹھی ہے۔ یہ بھی خدا کی ایک مخلوق اور اس دنیا
 کی وہ انسان تھی۔ جس کو زندہ رہنے کا حق تم سے تو نہیں مگر مجھ سے زیادہ

حاصل تھا۔ پانی رکنے کا اور ہوا ٹھیرنے کا نام نہ لیتی تھی مکان کچا اور دیواریں بوسیدہ۔ جھڑی کیا ایک قیامت تھی۔ کہ دم فنا اور دل ہوا ہو رہے تھے۔ مگر بد نصیب ماں کو کسی چیز کا ہوش نہ تھا۔ بچی پر نگاہ اور لب پر دغا۔ مجھ کو دیکھ کر مسکرائی اور اتنا کہا۔ ”کیا تم بھی بیوی اسی دنیا کی انسان ہو؟ اور پھر بچی میں مصروف ہو گئی۔ مانتا کی اس سے زیادہ گرویدہ میں نے کبھی نہ دیکھی۔ بچی کے پاؤں پر آنکھیں مل رہی تھی۔ گلے سے لگاتی تھی۔ اور روتی تھی۔ سنبھالتی تھی اور چیتتی تھی۔ سچی بے ہوش تھی۔ اس نے ایک سسکی لی۔ اور دھکیا ری ماں چنگ مار کر کھڑی ہوئی۔ انگنائی میں آئی۔ آسمان کو دیکھا۔ گھٹا چھائی ہوئی تھی۔ مینہ پڑ رہا تھا۔ لٹکاری اور کٹاں میں وہ بد نصیب ہوں جو ایک رواج کا شکار ہوئی۔ اگر یہ مینا مجھ سے چھوٹتی ہے اور تیری مرضی یہی ہے۔ تو مجھ کو زندہ نہ رکھ۔“

مانتا پھڑکی۔ لوٹی۔ آئی۔ صورت دیکھی۔ نبض دیکھی۔ چہرہ دیکھا۔ سانس دیکھا۔ ٹھکلی۔ پیار کیا۔ اور پھر کلیجہ سے لگا کر بیٹھ گئی۔ موت جو معمری چیز اور زندگی کا لازمی انجام ہے۔ اس وقت عجیب رنگ دکھا رہی تھی۔ منعم کو اپنی نعمت کا۔ امیر کو اپنی دولت کا۔ بادشاہ کو اپنی سلطنت کا یہ مال نہ ہو گا جو ایک لال کے خیال سے اس ماں کا ہو رہا تھا۔ موزن صبح کی اذان دے رہا تھا۔ کہ ہمان سچی ماں کی گود خالی کر گئی۔ میں نے سنبھالا سمجھا یا تسلی دی اور پوچھا کہ اپنی کیفیت اور مصیبت کا حال بیان کرو۔ تو بیتاب ہو کر اٹھی اور بے ساختہ میرے گلے سے پٹ کر گئی۔

”کیا پوچھتی ہو۔ کون ہوں۔ اور کیا بتاؤں کہ کیا ہوں۔ زندہ باپ کی مرد بیٹی۔ اور امیر بھائی کی فقیر بہن۔ میری داستان درد انگیز اور میری بدلتا

مضیبت ناک ہے۔ کلیجہ دہلا اور دل ہلا دے گی۔ میں وہ نہیں جو مسلمانوں کے مظالم کا شکار اور رواج کی بدولت ذلیل و خوار ہوئی۔ میں اُس باپ کی بیٹی۔ اُس بھائی کی بہن اور اُس خاندان کی عورت ہوں۔ جو مسلمان ہو کر اسلام سے بیزار اور خدا کے حکم سے منحرف ہوئے۔ اور اس لئے کہ میں نے خدا اور اُس کے رسول کے حکم کی تعمیل کی۔ مجھ کو ذلیل کر دیا۔ میرا باپ اسی شہر میں۔ میرا بھائی اسی محلے میں موجود اور زندہ ہیں۔ دولت اُن کے پاس اور اقبال اُن کے ساتھ ہے۔ مگر میں اس لئے اور صرف اس لئے کہ ایک مسلمان خاندان میں پیدا ہو کر مسلمان لوگوں کے قبضہ میں پڑھی۔ رزق سے محروم۔ کپڑے کو محتاج۔ دنیا کی ہر ضرورت کو ترس رہی ہوں۔ میری شادی کو تیسرا سال تھا۔ جب قدرت نے مجھ کو اس پھول کی ماں بنا دیا۔ جو اس وقت تمہاری آنکھوں کے سامنے اس طرح مجھ سے جدا ہوئی کہ میرے پاس ایک چھپہ شہد نہ تھا۔ کہ جان کنڈنی میں زبان ترکر دیتی + میرا وہ دُور رہنے والا نہ تھا۔ وقت نے میرا ساتھ نہ دیا اور میرے سسرال والوں نے جو روشن خیال تعلیم یافتہ اور سچے مسلمان تھے۔ میری جوانی پر رحم کھایا۔ اور میرا نکاح ایک دوسرے شخص سے کر دیا۔ یہ میری عمر کا سترھواں سال ہے۔ دنیا یقین کرے یا نہ کرے مگر میں علی الاعلان اور ایمان سے کہتی ہوں۔ میری زبان نہ اُلٹی تھی کہ میں ان کے اس احسان کے برخلاف کچھ کہوں + شرم دامن گیر اور حیا منہ کی زنجیر تھی۔ میں نہ سمجھ سکی۔ کہ یہ انقلاب میری زندگی تا راج اور دنیا برباد کر دے گا۔ بد قسمتی سے دوسرا شوہر بھی زندہ نہ رہا۔ اور سال ہی بھر کے اندر بیٹھ میں مبتلا ہو کر مجھ سے جدا ہو گیا + میری دوسری شادی کو پندرہ ہی دن گزرے

ہوں گے کہ میکے کا میرے پاس یہ پیغام پہنچا:-

”ہمارے خاندان میں آج تک بیوہ نے نکاح نہ کیا تھا۔ تو نے نکاح نہیں کیا۔ بڑوں کی ناک جڑ سے کاٹ دی۔ باپ دادا کی عزت پر پانی پھیرا اور بھائیوں کی آبرو برباد کی۔ اور جو کام کبھی نہ ہوا تھا۔ وہ تجھے کم نجات کے ہاتھوں ہو گیا۔ یہ کلنگ کا ٹیکا ہماری پیشانیوں سے جب تک ہم زندہ ہیں۔ خاندان کے دامن سے۔ جب تک وہ موجود ہے۔ مردوں کی داڑھیں اور عورتوں کی چوٹیوں سے جب تک وہ رہیں گی چھوٹ نہیں سکتا۔ تجھے کم نجات نے کورے اُسترے سے عورتوں کی چوٹیاں اور مردوں کی داڑھی موند ڈالی۔ تو ناشدنی اسی دن کو پیدا ہوئی تھی کہ ایک تیرے طفیل خاندان بھر کی آبرو پر پانی پھر جائے۔ اگر ایسی ہی نکاح کی ضرورت ماری جاتی تھی۔ تو زہر کھا لیتی۔ مرجاتی اور دوسرا نکاح نہ کرتی۔ اب شرافت کا یہ تقاضا ہے کہ جب تک زندہ ہے۔ اپنی صورت ہمیں نہ دکھا۔ اور ہم بھی کہہ دیتے ہیں۔ کہ ہماری طرف سے تو اُس روز مر گئی۔ جس روز تو نے دوسرا نکاح کیا۔ ہم جانتے ہیں کہ بُرے کو موت نہیں۔ تو زندہ رہے گی۔ اور تیری بدولت جو بدنامی ہماری ہوئی اور ہو رہی ہے۔ یہ ختم نہ ہوگی۔ مگر تو مرجاتی۔ پیوند زمین ہو جاتی۔ ہم تیرے پھول کرتے۔ تو ہمارا دل خوش ہوتا مگر تو زندہ ہے اور جیتی ہے اور اس شہر میں ہماری ناک کٹ رہی ہے۔“

میں اس پیغام کو سن کر دنگ رہ گئی۔ میری خواہش ہرگز نہ تھی کہ نکاح ہو۔ نہ میں سمجھ سکتی تھی۔ کہ یہ انجام ہوگا۔ اور گنبد مجھ سے مشتقر اور نام سے ایسا بیزار ہو جائے گا۔ کہ صورت تک دیکھنے کا روادار نہ ہوگا۔ میں اگر قصور وار ہوں۔ تو صرف اتنی کہ جس ساس کو میں نے کبھی تین سال میں جواب نہ دیا۔

جس خُسر کے سامنے میں نے اس عرصے میں آنکھ اٹھا کر نہ دیکھا۔ جس وقت ان دونوں نے مجھ کو ڈولی میں سوار کر دیا۔ تو سوار ہو گئی + میں سمجھتی تھی۔ کہ ماں باپ وہ ہیں اور شرعی ماں باپ سانسُسرے۔ جس طرح اُن کی تجویز سے میں انکار نہ کر سکتی تھی۔ اور جس کے ہاتھ میں اُنہوں نے ہاتھ دے دیا۔ وہی مالک و مختار ہو گیا۔ اسی طرح ان کے حکم کی قواں برداری میرا فرض ہے۔ اور جو کر رہے ہیں مجھے اس میں انکار کا حق نہیں + تم مسلمان ہو اور ایمان رکھتی ہو۔ میری بات کا یقین کرنا مجھ کو ہرگز اُبید نہ تھی۔ کہ ماں باپ اس فعل سے ایسے بیزار ہوں گے۔ ورنہ میں قطعاً انکار کر دیتی۔ اور یہ وقت نہ آنے دیتی + جب دوسرے شوہر نے بھی انتقال کیا۔ جس کی یاد گاریک پاس صرف یہ چھوٹا بچہ ہے۔ جو اس وقت بے خبر پڑا سو رہا ہے۔ تو میرے پاس زندگی کا کوئی سہارا اور گزارے کی کوئی صورت نہ تھی۔ میں اس حالت میں اس خیال سے کہ بے قصور ہوں اور قدموں میں گر کر قصور مُعات کر والوں کی۔ ڈولی میں بیٹھ میکے پہنچی + میرے آنے کی اطلاع ہوتے ہی باپ اور بھائی غصے میں کانپتے ہوئے باہر نکلے۔ میں وہ الفاظ جو اُنہوں نے مجھ سے کہے۔ زبان سے نکالنے نہیں چاہتی۔ میری ڈولی اسی وقت پھردا دی۔ اور اب میرا حال یہ ہے۔ کہ تین تین چار چار وقت کے فاقے مجھ پر گزر رہے ہیں۔ اور سردی کی حفاظت یہ گدڑیاں ہمارے جسم کی کرتی ہیں +
 دائرہ بیگم۔ تم کو مبارک ہے۔ یہ بد نصیب خمیرہ کون ہے۔ یہ تمہاری بچپن کی وہ سہیلی ہے جو چچا باوا سے پڑھنے آیا کرتی تھی۔ یہ بے گناہ ہے۔ اور اس قابل ہے کہ مسلمان اس کی مصیبت پر آنسو گرائیں۔ اس کی بچی کا مُردہ بے گور و کفن پڑا ہے۔ اس لئے نہیں کہ یہ تمہاری سہیلی ہے۔ اور

نہ اس لئے کہ یہ چچا باوا کی بٹا گرو ہے۔ بلکہ صرف اس لئے کہ ایک مسلمان عورت آنکھوں کے سامنے اس طرح زندگی بسر کر رہی ہے۔ ہماری اعانت کی مستحق اور رحم کی محتاج ہے۔ اگر تم اس وقت اس بانیہ کی کچھ مدد کر سکو۔ تو نہ صرف اپنے فرض سے ادا ہوتی ہو۔ بلکہ اس ثواب کی مستحق ہوگی جس کا وعدہ مالک حقیقی اپنی کتاب میں کر رہا ہے۔

زائرہ قادیسیہ کا خط پڑھتے ہی بیتاب ہو گئی۔ آنکھ سے آنسو نکل پڑے خط شوہر کے آگے ڈال دیا۔ اور کہا دس روپے ماہوار جو اماں جان مجھ کو دیتی ہیں۔ میرے پاس موجود ہیں۔ اگر تم کہو تو اس میں سے پچیس روپے بھیج دوں۔ تنصیر نے خط اٹھا لیا۔ دو چار سطریں پڑھیں۔ مسکرایا اور کہا ایسی ایسی مصیبتیں لوگوں پر رات دن آتی رہتی ہیں۔ اگر تم دنیا چاہتی ہو دے دو۔ میاں کی اجازت پا کر زائرہ نے اسی رقم پچیس روپے بھیج دئے۔ آنکھوں میں روپے میں بچے کا گورگڑھا ہوا۔ باقی میں ایک لحاف اور رضائی اور کچھ دوا سا کھانے پینے کا سامان ہو گیا۔

(۶)

اس واقعہ کے آٹھ یا دس روز بعد ہزارہ روزے پر آیا۔ خدیجہ نے کپڑا دیکھا۔ پسند کیا اور خریدا۔ روپے دیتے وقت اس کے پاس نوٹ تھے۔ کہنے لگی ”میں تم پر اس روپے دے دو۔ ابھی نوٹ بھنوا کر دے دیتی ہوں۔“ زائرہ کے پاس روپے کچھ کم تھے۔ ساس کا رعب اتنا تھا کہ ہر وقت ڈرتی رہتی تھی۔ کہ دیکھئے اس بات کا کیا انجام ہوتا ہے۔ خاموش ہوئی مگر پھر خیال آیا کہ میں نے صرف پچیس روپے اٹھا لئے ہیں۔ باقی ایک پیسہ ادھر سے ادھر نہیں کیا۔ وہ پچیس روپے میاں کی ہوا۔ اور اجازت سے دیئے ہیں۔

روپے جو موجود تھے۔ لا کر دے دئے۔ اور کہا پچاس پورے تو نہیں ہیں صرف
اکتیس۔ روپے موجود ہیں۔

ساس۔ تم نے روپے کہاں اٹھا دئے۔ بیٹی کپڑا کھانا یہاں ہے
بڑا خرچ گھرداری اس سے الگ تھلگ ہو۔ ناشتے سے واسطہ نہ خانداری
سے غرض۔ آخر روپے کہاں اٹھا ئے۔ اور کیا لیا؟ اٹھا ئے تو اچھا کیا۔ میں
منع نہیں کرتی۔ تمہارا مال تھا۔ مگر مجھے بھی تو دکھاؤ۔ میں بھی تو دیکھ کر خوش
ہوں۔

زائرہ۔ میں نے وہ روپے خدا کی راہ میں دیئے ہیں۔ اٹھا ئے
نہیں ہیں۔

خدیجہ۔ خدا کی راہ میں؟ ایک نہ دو اٹھ پچیس بیٹی۔ وہ اللہ کی
راہ کا کون سا سودا تھا۔ جہاں پچیس روپے کھو بیٹھیں۔ بولو۔ جب دئے
ہیں تو بتانے میں کیا ہرج ہے؟

زائرہ۔ یتیم خانے میں بھیجے تھے۔

خدیجہ۔ بھیجنے کا مضائقہ نہیں۔ مگر بیٹی ایسی آزادی کس کام کی
صلاح نہ مشورہ۔ میں منع تو نہ کرتی۔ خدا کی راہ کا سودا ہے۔ جو دے اچھا ہے مگر
غضب کبھی نہ دیکھا۔ کہ پوچھ نہ کچھ۔ جو جی میں آیا کر بیٹھے۔
زائرہ۔ میں نے اس کو ضروری نہ سمجھا۔ اس لئے نہ دریافت کیا۔

آئندہ احتیاط کروں گی۔

خدیجہ۔ جب ضروری ہی نہیں ہے۔ تو پھر دریافت کرنے سے کیا
حاصل ہے۔ ہرگز بھی نہ پوچھنا۔ اپنی مرضی کی مختار۔ اپنی رائے کی مالک۔
جس کو چاہے دو جس کا چاہے نام لو۔

زائرہ۔ اور تو کوئی اماں جان ایسا نہیں ہے۔ جو میرے سلوک کا منتظر ہو۔ اور میں اس کو دے کر خدا سے بھی جھوٹا ہوں۔
خدیجہ۔ ہو یا نہ ہو۔ مجھے کیا خبر۔ تمہاری چیز تھی جس کو چاہے دی۔ خدا سے تم کیا ڈر رہی ہو۔ یہ جو کبھی کبھار دو ٹکڑے مار لیتی ہو۔ اس سے اللہ والی بن گئیں +

زائرہ۔ اماں جان یہ آپ کے صاحب زادے بیٹھے منہس رہے ہیں۔ آپ ان سے دریافت فرمائیے۔ میں نے ان کی اجازت سے دئے ہیں۔
تنصیر۔ میں نے کب اجازت دی تھی؟ میں نے تو صاف کہہ دیا۔ تھا۔ کہ ایسی ایسی مصیبتیں دنیا میں سینکڑوں آتی ہیں۔ کہاں تک اور کس کس کے ساتھ سلوک کریں۔

خدیجہ۔ بیٹی یک نہ شد و نشد۔ منہ در منہ جھوٹ۔ اول تو تم کو میال سے پوچھنے کی ضرورت ہی کیا تھی۔ اور جو پوچھا تھا۔ تو اس کی بات رکھی ہوتی۔ اُس نے منع کیا۔ اور پھر دے بیٹھیں۔ وہ ایسی مصیبت۔ میں بھی تو سنوں۔ کس پر آئی تھی۔ وہ جو اس دن گھر سے نکل آئی تھی۔ وہ اُس دُکھڑے کو آئی تھی کس پر فاقہ تھا۔ جو تم نے تڑوایا؟

اس کا جواب زائرہ نے کچھ نہ دیا۔ اور خاموش اپنے کمرے میں چلی آئی۔

(۷)

خدیجہ کی بڑی لڑکی جو سال بھر سے سُسرال گئی ہوئی تھی۔ اپنے دونوں بچوں اور نوکروں چاکروں سمیت دو عیمینہ کے واسطے میکے آئی۔ جاڑے کا اختتام اور گرمی کا آغاز تھا۔ اور یہ وہ سال کہ چیچک نے شہر میں ایک طوفان

برپا کر دیا تھا۔ اللہ انہ نو نورس کے بچے ٹیکے لگے چھپکلیں نکلیں چھپک
کی نذر ہو گئے + بھاڑ ٹھن رہا تھا کہ ادھر بخار چڑھا۔ اور ادھر بچہ لوتھ
تیسرے دن دانہ دکھائی دیا۔ اور دو تین دن میں سچے چوہے پھلے واسے
لال آنکھوں کے سامنے اور کھیلنے مالتے دیکھتے ہی دیکھتے گھر سونے کر گئے +
بیماری شروع ہوتے ہی خدیجہ کے ہاں چاروں طرف دالانوں میں۔ اور کوٹھڑیوں
میں۔ دروازوں پر اور صحنوں پر چھپک کے تعویذ چپک گئے تھے۔ اور
خیال یہ تھا کہ وہ باب یہاں اپنا منہ نہ دکھائے گی۔ مگر ایک دن دوپہر
کے وقت خدیجہ کے نواسے قمر کی آنا جو ہفتہ بھر سے بچے کی چھپک میں مبتلا
تھی۔ گھر میں آگئی۔ اور کہنے لگی۔ ”لو بیوی اللہ کا شکر ہے۔ آج مڑ گئی۔ میں
نے کہا۔ قمر پھڑک رہا ہوگا۔ آٹھ دن ہو گئے۔ جاؤں کھڑے کھڑے صوٹ
دکھا آؤں“ + اتنا کہہ کر آنا نے قمر کو گود میں اٹھا لیا۔ اور پیار کرنے لگی۔
زائرہ بھی وہیں بیٹھی تھی۔ کہنے لگی۔ ”آنا تم بغیر نہ آئے دھوئے ان ہی کپڑوں
سے چلی آئیں۔ اور بچے کو گود میں اٹھا لیا“

آنا۔ اری بیوی ایسی مجھ میں کیا بیماری لپٹی ہوئی ہے جو گود میں لیتے
ہی لگ جائے گی۔ اللہ رکھے۔ ایک ہی گھر میں دو کو نکل رہی ہے۔ دو کھیلتے
پھر رہے ہیں۔ خدا کے معاملوں میں بندے کو کیا دخل؟ کیا موت اور
زندگی بھی بندے کے ہاتھ میں ہیں؟ اور جو بیوی ایسا ہی وہم ہے۔ تو لو۔
میں چلی جاتی ہوں۔ نہ بیوی میکے میں آتیں۔ نہ مجھے ایسی باتیں سننے پڑتیں +
جب تک ان کا جی چاہے یہاں رہیں۔ وہاں جائیں گی۔ بلو ایس گی ہیں
تو اللہ چاہے۔ اب یہاں آؤں گی نہیں + آنا تو یہ کہہ کر چلی گئی۔ اور قمر
نے آنا آنا کے نعرے مارنے شروع کئے + بہتیرا ہی گھر بھر نے بہلایا۔

ماں نے چمکارا۔ نانی نے سنبھالا۔ مگر بچہ دوپہر سے شام تک اسی طرح تڑپتا اور پھڑکتا رہا۔ زائرہ ایک بات کہ کر چور ہو گئی۔ ادھر سے ساس اور ادھر سے نندو دونوں اس کی جان کو آ رہی تھیں اور وہ چور بنی خاموش تھی۔
نندہ۔ بھلا دلہن اس معصوم کو پھڑکا کر تمہارے ہاتھ کیا آیا؟ دیکھ لو کیا آفت ڈھارہا ہے۔

ساس۔ بیٹی یہ تعلیم یافتہ ہیں۔ ان کی بلا سے چاہے کوئی مرے یا جئے مگر زبان نہ رکے۔

زائرہ۔ میری نیت تو ہرگز یہ نہ تھی کہ اس بچے کو گزند پہنچے۔
نندہ۔ تو ایسی بات کہنی کیا ضرورت تھی جو دوسرے کو بُری لگے ہماری تندرستی خدا کی طرف سے ہے یا کپڑوں سے اور نہانے سے۔

ساس۔ بیٹی یہ تعلیم یافتہ ہیں۔ ان کا خدا فقط ان کی عقل ہے۔ اور آزادی کا یہ حال ہے۔ کہ شرم جیسا سب طاق ہیں۔ اب تو اشرار کھے اتنے دن ہو گئے چانوں کی دلہن تمہارے سامنے وہ پٹر پٹر بولی ہیں۔ کہ بچوں کے کان کتر رہی تھیں۔

نندہ۔ خیر بی بی مجھے اس سے کیا۔ میرا بچہ کہیں بیمار نہ ہو جائے۔ پڑے گا تو سہی۔ کون وقتوں کا ہلکان ہو رہا ہے۔ اچھا مانی نے سلوک کیا۔ زائرہ خاموش سدا کی تھی۔ ساس ننروں کی یہ فضیحتیاں کھڑی سنتی رہی اور دل ہی دل میں اپنے اوپر لعنت ملامت بھیجنے لگی۔ کہ میں ہی بے غیرت تھی۔ کہ ایک بات بول کر نکو بنی۔ میرا کیا بگڑا تھا؟ مانتا ان کی تھی۔ بچہ ان کا ہیں کون؟ مگر میں نے تو بھلائی کی بات کی تھی مجھے کیا خبر تھی۔ اس طرح بُری بن جاؤں گی۔

کہیں رات کو توپ چلے۔ بچے کی زبان تالو سے لگی۔ تو بوجار چڑھ چکا تھا۔
مال۔ بولی آماں دیکھ لو بوجار چڑھ آیا۔ کمواب میں کیا کروں۔ اگر ایسی
 ویسی ہوئی۔ تو سسرال میں جا کر کیا منہ دکھاؤ گی؟

نانی۔ بیٹی میں کیا بتاؤں۔ میرا آپ ہی بوجار کے نام سے کلیجہ نکل پڑا ان
 کا کیا بگڑا مصیبت تو جس پر آئے گی اُسی پر آئے گی۔ نند غریب لینے میں نہ بیٹے
 میں۔ اچھی بھادرج سے ملنے آئی تھی۔ کہ بچہ ہی کو خراب چائے۔

رات کا بڑا حصہ اسی غصہ فصیحی میں گزرا۔ صبح کو بچہ بالکل بیہوش تھا
 وہ دن اور رات بھی اسی طرح گزری۔ تیسرے دن دیکھتے ہیں تو موتیا پنڈے
 پر صاف جھلک رہی ہے۔

نند۔ بڑے بول کا سر نہ چاہے کہ ہم نے آنا کو اس طرح کہا۔ اس کا
 بدلا خدا نے ہم کو یہ دکھایا کہ لو اور بچے کی حفاظت کرو۔

ساس۔ بدلا ان کو ملتا۔ بڑا بول یہ بولی تھیں معصوم بچے نے کیا
 کیا تھا۔ اس کی وہی کہاوت ہے کہ کرے کوئی بھرے کوئی۔
نند کر تو ڈر نہیں تو خدا کے غضب سے ڈر۔ مگر خیر میں تو جو گرے
 گی جھکے ہی لوں گی۔ مگر اسی کا نام تعلیم ہے۔ تو ایسی تعلیم سے تو جاہل
 اچھے۔

چیچک کھلا ہوا مرض متعدی تھا اور مناسب تھا۔ بلکہ مناسب بھی
 نہیں ضرورت تھی۔ اور ضرورت بھی اشد کہ زائرہ فوراً چند روز کے واسطے
 میکے چلی جاتی + کچھ اس لئے نہیں کہ وہ بچہ تھی۔ بلکہ اس لئے کہ بچے والی تھی۔
 اس کی گود میں بھی ایک لال تھا۔ اور اس کی ماتا نند سے کم نہ تھی مگر جمال
 کیا تھی۔ کہ اس طرف خیال بھی کر سکتی + ایک احتیاط نے تو بات کا تنگڑ

اور کچھ کا کچھ بنا دیا۔ اب کچھ بولتی۔ تو شاید گھر میں سے نکلتا پڑتا، دوسری مصیبت یہ تھی۔ کہ ساس کا سلام لازمی اور تیسری آفت یہ کہ اتنی ہستی نہ تھی۔ کہ بھانجے کی خیر صلاح ایک آدھ دفعہ دُور سے پوچھ لینا تو دیکھنا پاس آکر اور پاس بیٹھ کر مل جل کر اور رمل مل کر گود میں نہ لیتی۔ اور پیار نہ کرتی۔ نتیجہ ظاہر تھا۔ جو ہونا چاہئے تھا۔ وہ ہوا۔ زائرہ کے بچے کو چھپک نکلی اور نکلی۔ مگر کجا تین مہینے کی جان اور کہاں ڈھائی سال کا بچہ سارا گھر اُدھر ہی پٹنا ہوا تھا۔ اور زائرہ کے بچے کو کسی نے آنکھ اٹھا کر بھی نہ دیکھا خدا کی مصاحت خدا ہی جانتا ہے۔ ظاہر تو جو کچھ بھی ہوا۔ اچھا ہی ہوا۔ کہ قرنچ گیا۔ اور زائرہ کی گود خالی ہوئی۔

(۸)

ساس کے رنگ یہ۔ نند کے ڈھنگ وہ۔ المختصر زائرہ کی حالت اب ایک ایسی مصیبت تھی جس میں اگر اُمید کی کوئی جھلک اور توقع کا کوئی ذرہ نظر آتا تھا۔ تو وہ صرف تنصیر کی عنایت تھی۔ مگر افسوس یہ ہے کہ چند روز بعد ان اُمیدوں پر بھی پانی پھرا۔ اور یہ توقعات بھی خاک میں مل گئیں + یہ خیال کہ ساس کی مخالفت کا اثر شدید ہو پڑا غلط تنصیر یاں کا فرماں بردار یا بہن کا عاشق زار کبھی بھی نہ تھا۔ نہ تھا نہ ہو سکتا تھا۔ امیر کا بچہ ماں کا چیتا باپ کا لاڈلا۔ تہذیب سے الگ۔ انسانیت سے دُور چشم بد دُور نور علی نور تھا۔ پڑھا نہیں۔ لکھا نہیں۔ صحبت نہیں۔ تربیت نہیں۔ فرائض سے خبر بہر دوی سے نا آشنا صرف اپنے نفس کا بندہ اور مطلب کا غلام تھا + امید ہی کی داستانِ الم اس نے کبھی کان دے کر سنی۔ نہ رُخ دے کر پوچھی + دن بھر تفریح تھی۔ تماشا تھے۔ سیر تھی شکار تھا۔ رات آدھی آدھی تاش اور گنجائش۔

شرنج اور چوسر میں گرجا جاتی تھی + یار دوست رخصت ہوئے آیا اور پڑ رہا
اب تک اس کو بیوی سے نفرت تھی نہ محبت + ایک جانور تھا کہ اس کے
نام کا ماں لے آئی - اور باپ نے پال لیا - جلسوں سے فرصت اور جگہوں سے
فرغت ملی - اس کو بھی دیکھ لیا - زائرہ نے اچھی اچھی کتابیں پڑھیں - بڑی بڑی
نصیحتیں دیکھیں سمجھتی تھی کہ میاں کا رام کرنا کوئی ٹیڑھی کھیر نہیں - بیوی اگر
دل پر رکھتی تو عاجزی سے آدمی تو کیا - پیچرموم ہوتا ہے ہیلیوں میں بہنیلوں
میں جب کوئی موقعہ آیا - اور ذکر چھیڑا - ہمیشہ ہنسی اور یہی کہا مجھے تعجب
ہے - کہ کس طرح شوہر فرٹ ہو جاتے ہیں - بیوی کا سب سے پہلا کام یہ
ہے کہ وہ شوہر کو اپنے خیالات سے متفق کر لے یا اس سے متفق ہو جائے +
مگر اب جب سر پر آکر پڑی تو معلوم ہوا - کہ خیالات میں بھی زمین و آسمان کا
فرق ہوتا ہے + مردانہ میں بیٹھ کر خود تاش اور گھر میں بٹھا کر شکار کھیلنے اور
کھلانے دونوں سے مجبور اور لاچار - خیالات کا اتفاق ہو تو کیونکر؟ وہ اس
کا حال سننے سے گیا - یہ باہر جا کر سنانے سے رہی - ہاں ملاکی وڈو مسکبھی کبھار
کا ایک شعر بچپن کا سنا سنا یا یاد تھا :-

ہو نہ مایوس ریاضت کا صلہ ملتا ہے
بندگی کرنے سے کہتے ہیں خدا ملتا ہے

اس پر البتہ عمل تھا - جب تک وہ گھر میں نہ آتا بیٹھی جاگتی رہتی -
گرمی میں پٹکھا - جاڑوں میں آٹکھی - اس کی صورت دیکھی اور کھڑی ہو گئی -
صبح صبح اس کے اٹھنے سے پہلے نماز پڑھ پہلے اس کے واسطے تولیہ - منجن -
پانی صابون سب رکھ دیا - پھر ساس کے پاس گئی - کھانا اس سے پہلے کھایا
نہیں ناشتا اس سے قبل چھڑا نہیں - تڑا تھے کی گرمی میں رات رات بھر پٹکھے

جھلے۔ کڑکراتی سردیوں میں دن دن بھرا نگیں تھیں۔ سلس کے سر
 دھلائے۔ سرسے کے پاؤں دبائے۔ نند کے کپڑے سٹے۔ بھانجا بھانجی
 کے منہ دھلائے۔ غرض اپنی طرف سے خدمت میں کوئی کسر نہ چھوڑی۔ اور
 یہ جو کچھ کیا۔ صرف ایک دم کی خاطر اور ایک توقع کے کارن مگر وہ خاطر فضول
 اور توقع بے سود تھی۔ دل تھا جس میں درد نہیں۔ آنکھیں تھیں جن میں مرث
 نہیں۔ دماغ تھا جس میں عقل نہیں۔ اور انسان تھا جس میں احساس نہیں +
 ساس کے ہاتھوں بد نصیب ہو پر سال بھر کے اندر یہ کچھ گزر گئی۔ کنگن
 پر چوہر بنی۔ خیرات پر مکار۔ احتیاط پر دشمن۔ خموشی پر ناہنجار۔ مگر اس ظالم
 نے پلٹ کر نہ پوچھا کہ بد نصیب بیوی تجھ پر کیا گذر گئی اور کیا گزر رہی ہے؟
 اور کیا بھر گیا گرہ کا مال گیا۔ توقیر جیسا لال گیا۔ لیکن خیال نہ آیا کسی بات
 کا۔ اور دل نہ پسچا کسی ظلم پر تو اسی شوہر کا جس کو دن بھر ہا ہا ہو ہوا اور
 رات بھر ہی ہی ہا ہا کے سوا کوئی کام نہ تھا + افضل اگر اس معاملے میں
 پہلا اور سعیدہ دوسری مجرم ہے تو واقعات پر غور کرنے کے بعد ہم یہ کہہ
 سکتے ہیں۔ کہ خدیجہ کا دامن بھی زائرہ کے خون سے پاک نہیں عورت تھی۔
 اور عورت بھی گھرتین برتنیں۔ رائد دیکھیا ری نہیں۔ بیوہ ہمتیاری نہیں
 بیوی کی خدمات اور شوہر کے معاملات سے پوری طرح آگاہ۔ اور میاں
 بیوی کے تعلقات سے اچھی طرح باخبر۔ عجز گزار چکی تھی۔ اور زندگی ختم۔ اپنے
 دل پر ہاتھ رکھ کر دیکھتی تھی۔ کہ اگر ایک رات میاں جلسے میں باہر رہ گیا۔ تو
 ساری رات دروازے کی مٹی لے ڈالی۔ سونا حرام اور کھانا گناہ ہو گیا تھی
 اور غور کرتی۔ کہ پرانی جائی اس دن کو نہیں لائی۔ کہ نصیر تصویر کی طرح آئے
 اور ثبت کی طرح پڑ رہے۔ زبان دی ہے۔ اور وعدہ کیا ہے۔ کہ بیٹیوں

کی طرح رکھوں گی۔ اور بچوں کی طرح سمجھوں گی۔ یہ ابتدا ہے۔ اس کی انتہا خراب۔ یہ آغاز ہے۔ اس کا انجام بُرا یہ بیج ہے اس کا پھل کڑوا۔ اور یہ وہ رات ہے جس کی صبح بُرے سے بُرا اور بدتر سے بدتر نتیجہ پیدا کرے گی مگر افسوس ہے اور سخت شوہر پر کم اور ساس پر زیادہ کہ شہ دے کر بیٹے کا ناس کیا۔ دیکھا اور چُپ رہی۔ سنا اور نہ بولی ۔

زائرہ اپنی طرف سے تنصیر کا دل فتح کرنے میں کمی نہ کر رہی تھی۔ کیا جو کر سکتی تھی۔ اور کرتی تھی جو ممکن تھا۔ مگر ضرورت تھی کہ اس کی کوششوں میں خدیجہ مددگار ہوتی اور اگر ذات کی شریف۔ زبان کی سچی اور دل کی اچھی ہوتی تو اس وقت تک چین سے نہ بیٹھتی۔ جب تک تنصیر زائرہ کا غلام نہیں غمگسار شوہر اور عاشق زار نہیں۔ عمر بقیہ کا سچا مددگار نہ ہو جاتا ۔

دو سال کے قریب اسی طرح نشتم نشتم گزرے اور باوجود نا کامی کے آثار پوری طرح ظاہر ہو جانے کے زائرہ اب بھی ساس کی اطاعت اور نومبر کی خدمت میں اسی طرح لپٹی رہی۔ مگر تنصیر جواب تک بیوی کی طرف سے لاپرواہ تھا۔ ایسا متنفر تو نہیں مگر ذرا کھینچے لگا۔ روپے کی کمی نہ تھی مگر پھر بھی مختار نہ تھا۔ بیتا جب حاجت ہوتی اور مانگتا جس وقت ضرورت پیش آتی ۔ ضرورت کبھی رُکی نہیں اور حاجت کبھی انکی نہیں۔ مگر پھر بھی زنتا تھا کہ باپ سے کچھ لیتا یا ماں کچھ دیتی تو پوچھ لیتے کہ کیا لیا اور کہاں اٹھایا مگر باپ کا مرنا تھا کہ بیس ہزار روپیہ سال کا مالک اکیلا بنا۔ پوچھنا نہ گچھنا اجازت نہ حکم۔ جو جی چاہا سو کیا اور جہاں جی چاہا وہاں اٹھایا ۔

(۹)

جوان بچہ نازوں کا پلا اور رمانوں کا بڑھا۔ باپ کی روک ٹوک رہی

نہیں۔ ماں کی سُنتا خاک اور ماں کتنی ہی کیوں؟ روپیہ ہاتھ میں آتے ہی آزاد ہو گیا، صحبت بچپن ہی سے خراب تھی جیسی رُوح ویسے فرشتے۔ جیسے جاہل آپ تھے۔ ویسے ہی دوست بھی میسر آئے۔ باپ کی زندگی تک پھر بہت غنیمت تھا کہ اتنی آزادی نہ تھی۔ انسانیت سے تو وہ مرحوم بھی ہزاروں ہی کوس دُور تھے۔ مگر روپے کے عاشق تھے۔ اور نہ کیوں ہوتے۔ محنت سے کمایا مصیبت سے پیدا کیا۔ پچیس تیس ہزار کے علاقے کو اپنے چلن سے لاکھ دس لاکھ تک پہنچا دیا، گرمی کی چلچلاتی دھوپ میں کہ جیل انڈا چھوڑے چاہتے تو خن کی ٹٹیوں اور برقی پنکھوں میں بیٹھتے۔ مگر طبیعت کی کیفیت اور مزاج کا یہ حال تھا۔ کہ گاڑی نہ چھتری۔ منہ پر رومال ڈالا۔ اور بارہ کوس گاؤں کا دھاوا باندھ لیا، نماز کے اللہ بخشے پابند کیا ہوتے پڑھی۔ نہ ناغہ کی۔ مگر مغرب سے پہلے کھیت میں جا پہنچے، ان کی آنکھ کا بند ہونا تھا۔ کہ سب بھائیوں نے اپنا اپنا حصہ الگ بانٹ لیا، بھائیوں کی یہ حالت دیکھ کر بہنیں کیوں چُپ رہتیں؟ انہوں نے بھی اپنا ترکہ لے لیا۔ خدیجہ اگر نیت کی سچی اور انسانیت کی اچھی ہوتی۔ تو اس کی زندگی جھاڑو کا بندھن ہوتی۔ انتظام کی موت انوکھی نہ تھی۔ مرا عمر طبعی کو پہنچ کر۔ اولاد سے بھگت بھگتا کر، بیٹے تھے۔ بیٹیاں تھیں۔ بہوئیں تھیں۔ داما دتھے۔ ان سب پر حکومت کرتی اور خوش رہتی۔ مگر یہ اس کی باہنیتی کا پہلا ثمر تھا کہ سب تہنہ بستر ہو گئے، مت کر ساس برائی۔ تیرے بھی آگے جائی۔ خدیجہ اگر زائرہ کو کلیجے سے لگاتی تو یہ روز بد اس کو دیکھنا نہ پڑتا۔ تنصیر اول تو ہٹوا مال و اس پر خود مختار اور دونوں پر طرہ مزاج میں دار فتنگی۔ اور طبیعت میں شوق۔ دن رات دوستوں کا جگمگنا اور یاروں کا جلسہ تھا جھوٹ

اس کا وظیفہ تھا۔ قسمیں اس کو حفظ - وعدہ خلائی اس کا کھیل تھا۔ خود غرضی اس کا کام۔ نفس پروری اس کی طبیعت اور خوشامد اس کی عادت بے شرمی اس کی گھٹی میں۔ بے حیائی اس کی طبیعت میں + خدا کی شان بھی اتنا بڑا رئیس۔ انسانی زندگی کی بہترین تصویر اور قابل ملامت نمونہ تھا + مرغ لڑتے۔ کنگوے اڑتے۔ بٹیریں پلتیں۔ نالچ ہوتے۔ باجے بجتے۔ غرض ہر وقت کچ نہ کچہ سوانگ ہوتا رہتا + دن رات کے چومیس گھنٹوں میں مشکل سے اس کو تین چار گھنٹوں کی فرصت ہوتی + تین بچوں کا باپ تھا۔ ننھا نہیں اندھا نہیں انجام سوچتا اور نتیجے پر نظر ڈالتا۔ مگر ایسے وقت تو گھڑا ہی نہ گیا تھا + رات کو بھی جب نیند سے مجبور اور لاچار ہو جاتا۔ تو کبھی دو اور کبھی تین بچے اندر آ جاتا۔ اور کبھی مردانے میں پڑ کر سو جاتا + دوست بھی خدا کی عنایت سے ایسے ملے تھے کہ دو دو تین تین دن گھر جانے کا نام نہ لیتے سال بھر کے قریب اس طرح گزرا۔ اور ایک سالم گاؤں۔ دو مکان اور تین دوکانیں صاف نکل گئیں۔ تنصیر کی زندگی کا یہ دور بھی عجیب تھا۔ بیوی تو خیر اس کی رائے میں محکوم ہی تھی۔ اور اتنا حق نہ رکھتی تھی۔ کہ اُف کر سکے۔ مگراں جس کے پاؤں کے نیچے جنت تھی۔ اور جو ہانکے پکارے اور کھلے خزانے دھڑ دھڑ کوستی تھی۔ اس کی بھی وہ سُنتا تو درکنار۔ بات تک نہ پوچھتا تھا + خرچ رہے بدستور اور صحبت رہی وہی۔ آمدنی ہوئی کم اور قرض خواہیوں نے کھینچا ہاتھ۔ اب وہ بات کہ نہ نکرتی + انجام کا سوچ پہلے تھا ناب ہوا۔ اور یہی ہوتا تو یہاں تک نوبت ہی کیوں پہنچتی۔ زائرہ پورے دن تھی زچہ خانہ سر پر تھا۔ ساس پہلے ہی کنارے ہو چکی تھی۔ تنصیر اس دن کو پیدا ہوا ہی نہ تھا۔ کہ پرانی تکلیف یا دوسرے کے دروسے متاثر ہوتا۔ اس کی

ساری دنیا محض اپنی ذات تک محدود تھی۔ بہت بڑی عنایت بیوی
یا بچوں پر کی تو یہ کہ مٹھائی لایا۔ کھانے بیٹھا۔ بیوی کی صلاح پوچھ۔ بچوں
کو مجبوراً بھورا دے آپ کھالی۔ ہاتھ دھو چلتا ہوا + نو برس میں دکھ بھی
ہوا۔ بیماری، جھنڈا بھی اور مرنا بھی، مگر اس اللہ کے بندے نے کبھی بیوی
سے نہ پوچھا۔ کہ کیا ہوا۔ کیا ہے اور کیا ہوگا؟

زائرہ کی ماں بہت بیمار پڑی بخارا یہ مارا کہ اکیس دن پہلے جنتش نہ
کی جب حالت زیادہ خراب ہوئی اور اٹھنے بیٹھنے سے مجبور ہو گئی۔ توسعدہ
اپنی اور افضل بیوی کی زندگی سے بالکل ہوا گئے، دوپہر کا وقت تھا کہ سعید
نے میاں سے کہا۔ یہ میرا آخری وقت ہے اور چل چلاؤ کا زمانہ۔ کیا خیر
دن ہو یا رات کس وقت دنیا سے اٹھ جاؤں + میرے سب بچے آنکھ کے
سامنے ہیں۔ مگر زائرہ کی صورت کو آنکھیں ترس رہی اور دل پھٹک رہا ہے۔
اگر اتنا رحم کرو کہ اس کی صورت دکھا دو۔ تو خوش و خوش ہم ہنستی بولتی دنیا سے
رخصت ہو جاؤں + اب کوئی ارمان نہیں۔ صرف اتنا چاہتی ہوں کہ ایک دفعہ
زائرہ کو اُور کیلجے سے لگا لوں۔ خدیجہ ایسی تنگ دل نہیں۔ کہ اس موقعہ
پر بھی کٹربنے اور مرتی ہوئی ماں کو کھچڑی ہوئی سچی سے نہ ملنے دے۔ آج
دوپہر سے سانس پھول رہا ہے۔ کیا خیر کیا ہو کیا نہ ہو۔ میری جان سچی میں
پڑی رہے گی۔ اور وہ بھی روئے گی کہ ماں کا آخری دیدار دیکھنا نصیب
نہ ہوا۔ میری سچی صابرا اور بے زبان ہے۔ اگر اجازت نہ ملے گی تو اُف نہ
کرے گی۔ مگر اپنی طرف سے کہلا بھیجو۔ میرا یہ ارمان بھی نکل جائے + افضل
نے اسی وقت آدمی بھیج دیا۔ زائرہ ماں کی بیماری تو بہت دنوں سے سُن رہی
تھی۔ اور ماں کی صورت دیکھنے کو ٹھپکی کی طرح تڑپ رہی تھی۔ اس وقت جو

ماما نے آکر کہا۔ تو بلبلا اٹھی اور روتی ہوئی ساس کے پاس گئی۔ اس کے قدموں پر گر پڑی اور کہنے لگی۔ "اماں جان کے بچنے کی امید نہیں ہے۔ اتنی اجازت دے دیجئے کہ ان کی صورت دیکھ لوں"۔

ساس۔ بیٹی میں اجازت دینے والی کون؟ میں تو تم پر سے ہاتھ اٹھا چکی۔ کہ تم نے ماں سمجھا نہ اُس نے تم آزاد۔ وہ مختار۔ میں دونوں کے مزاج سے ڈرتی ہوں۔ وہ بھیجنے والا۔ تم جانے والی۔ ہرج کیا ہے کیا بیٹی! میکے جاتی نہیں، پوچھ لو اور چلی جاؤ۔

بہو۔ وہ تو کہیں رات کو خدا جانے کس وقت آویں۔ آپ فرماویں تو میں چلی جاؤں۔ ایسا ہی ہے تو کھڑی ڈولی جاؤں اور صورت دیکھ چلی آؤں۔

ساس۔ نہیں بیوی میں اپنے ذمے جبرائی نہیں لیتی۔ تم تو مزے سے چلی جاؤ۔ وہ میری جان کو آجائے۔ رات کو پوچھ لینا۔ صبح کو چلی جانا۔ مرنا نہ ہوا ہنسی کھیل ہو گیا۔ بیمار ہیں۔ اچھی ہو جائیں گی۔

ساس کا جواب سن کر مایوس آ بیٹھی۔ بیٹھنا تھا کہ ماں کی تصویر آنکھ کے سامنے پھر گئی۔ بیتاب ہو کر اٹھی۔ ادھر ٹہلی۔ ادھر ٹہلی۔ دل اُمنڈ رہا تھا۔ روتی تھی۔ پھر پھڑپھڑاتی تھی۔ اور اس جانور کی طرح جو پنجرے میں سر ٹپک ٹپک کر خاموش ہو جاتا ہے۔ چپ ہو جاتی تھی۔ کچھ خیال آیا۔ ایک پرچہ لکھا اور بچے کو دیا۔ کہ میاں کے پاس لے جاؤ۔ یہ عمر بھر میں پہلا پرچہ۔ پہلی درخواست پہلی تکلیف تھی جو بیوی نے میاں کو۔ زائرہ نے تنصیر کو اور غریب کی بیٹی نے امیر کے بیٹے کو دی۔ پڑھنا تھا تو راہت۔ لکھنا تو ٹا چھوٹا آتا تھا۔ مگر تاش ہو رہا تھا۔ گیس اڑ رہی تھیں۔ پڑھا اور پڑھ کر خاموش ہو گیا۔

قمری سینے کی ابتدائی تاریخوں نے چادرِ مہتاب رُوئے زمین پر پھیلا دی
 پیپل کے پتوں نے اس چاندنی کی تہ میں سعیدہ کی موت پنہاں دیکھی تو رات
 کا سناٹا سر پر چھا گیا۔ اور بیمار کا کرب کم ہوا۔ مرسام نے ہوش و حواس
 مختل کر دئے تھے۔ افضل اور نیچے چاروں طرف پٹی کے پاس بیٹھے تھے +
 دفعتاً سعیدہ نے کروٹ لی۔ آنکھیں بند تھیں۔ کہنے لگی۔ میں دنیا سے اُٹھتی
 ہوں یہ میرے پچھلے سانس اور آخری گھڑیاں ہیں۔ میں نے اپنے بچوں کو
 دیکھ لیا۔ یہ میری عمر بھر کی پونجی اور زندگی کا سرمایہ ہے۔ دعا کرو کہ خوش رہیں۔
 میرا دم حلق میں اٹک رہا ہے۔ اور میری جان پر بن رہی ہے سخت اذیت
 اور غضب کی تکلیف ہے۔ میری رُوح اب ایک صورت کی ٹھوکی ہے۔
 اور وہ میری پیاری زائرہ ہے۔ ہے کوئی اللہ کا بندہ جو مجھ کو اس کی صورت
 دکھاوے؟ اتنا کہہ کر سعیدہ پھر خاموش ہوئی۔ درخت کے پتے اس کی عزت
 پر کفِ افسوس مل رہے تھے + ٹھیک دو بجے ہوں گے کہ اس نے پھر
 آنکھ کھولی اور کہا۔ زائرہ آئی۔ اس کی دُلی اُتر دالو + پھر وہی خاموشی اور
 سناٹا تھا۔ بچوں کی آنکھ سے زارِ قطار آنسوؤں کی جھڑپاں لگ رہی تھیں +
 افضل روتو نہ رہا تھا۔ مگر اس کی حالت بچوں سے بدتر تھی۔ عمر بھر کا ساتھ
 چھوٹا اور بتیس برس کا گھر اُجڑ رہا تھا + تکلیف سخت تھی۔ اور کسی کروٹ
 مریضہ کو چین نہ تھا۔ اسلم نے باپ کے اشارے اور بہنوں کے کہنے سے
 یسین شروع کی۔ پہلی بتین تک پہنچا تھا۔ کہ پھر اُٹھی۔ بیٹے کے آگے ہاتھ
 جوڑے اور کہا۔ خدا کے واسطے زائرہ کی صورت دکھا دو + سب دم بخود
 تھے۔ بڑی اونچھلی کو بکا کر گلے سے لگایا۔ دعا دی اور کہا۔ میری مغفرت کی
 دعا کرو + آپ کلمہ پڑھا۔ سب کو پڑھوایا۔ آنکھیں بند ہو گئیں۔ اور پھر وہی حالت

طاری ہوئی۔ دونوں ہاتھ اٹھاتی تھی۔ اور کلیجے سے لگاتی تھی۔ صبح صادق کا
سہانا وقت تھا کہ اس نے باواں بلند دو وقتہ کہا۔

”زائرہ۔۔۔۔۔ زائرہ۔۔۔۔۔ ہائے زار۔۔۔۔۔ تیسری دفعہ نام پورا
نہ ہوا تھا کہ دنیا سے رخصت ہوئی۔ زائرہ کی حالت تو مردوں سے ہزار تھی۔
اس کی آنکھیں دروازے کو لگی ہوئی تھیں۔ اور سوچ رہی تھی۔ کہ شاید اب
اگر کہیں گے کہ چلی جاؤ۔ مگر شام رخصت ہوئی اور وہ نہ آیا۔ کئی دفعہ دروازے
تک گئی۔ آنکھیں روتے روتے سرخ ہو گئیں۔ دیوانوں کی طرح چاروں طرف
بلکتی پھرتی تھی۔ آدھی رات کے قریب باہر کے ٹھکھٹوں کی آواز بند ہوئی
اور تنصیر اندر آیا۔ تو ماں نے کہا۔

”بھائی تمہاری ساس بیارہے۔ بیوی کو بھیج دو۔“
زائرہ اپنی عادت کے موافق پنکھا جھلنے لگی۔ کھانا لا کر رکھا۔ جب وہ
کھا چکا تو کہنے لگی۔

”اماں کے بچنے کی امید نہیں ہے۔ اگر تم کو تو چلی جاؤ۔“
تنصیر۔ چلی جاؤ۔ میں نے کیا منع کیا ہے؟
زائرہ۔ اگر اس وقت ڈولی مل جائے۔ تو میں ابھی چلی جاؤں۔
تنصیر۔ اب کون وقت ہے۔ اول تو ڈولی ملے گی ہی نہیں۔ دوسرے
ڈھونڈھنے کون جائے گا صبح کو چلی جانا۔

اتنا کہہ کر پنک پر لیٹا تھا کہ خراٹوں کی آواز شروع ہو گئی۔ زائرہ کی
پنکھوں میں نیند کہاں۔ کبھی مکرے میں تھی۔ کبھی انگنائی میں۔ وضو کیا۔ نماز
پڑھی۔ دعا مانگی۔ روتی رہی۔ گرہ گزرتی رہی۔ بلبلائی رہی۔ گھٹنے کو دیکھتی تھی
سہان کو گھورتی تھی۔ مگر صبح کسی طرح نہ ہوتی تھی۔ خدا خدا کر کے سب سے

پہلے مرغ نے وداع شرب کا مژدہ اور اس کے بعد مانا نے رجائیت سعیدہ کی خبر زائرہ کے کان تک پہنچائی۔ ایک چیخ ماری اور یہ کہ کر چپ ہو گئی:-
 ”ہائے میری آباں“

بیوی کی آواز سننے نصیر بھی اٹھ بیٹا۔ ساس کی خبر سن کر مسکرایا۔ اور کہا۔
 ”اچھا اڑھک گئیں؟“

خدیجہ اٹھ کر آئی اور مانا سے ڈول منگوا اسی وقت بہو کو میکے چلتا کیا۔
 زائرہ روتی ہوئی ڈول میں بیٹھی۔ بلکتی ہوئی چلی۔ اور تڑپتی ہوئی اتری اور گھر میں داخل ہوتے ہی ماں کے مُردے سے لپٹ گئی۔ تجھیز تکفین سے فارغ ہو کر افضل نے زائرہ کو سامنے بٹھایا۔ اور کہا:-

”بیٹی میں تمہاری آنکھ سے کیسا ہی اوجھل اور کتنی ہی دُور کیوں نہ ہوں مگر تمہارے حالات سے بے خبر اور لکا لیف سے نا آشنا نہیں۔ تم پر جو گزری اور گزر رہی ہے۔ میں رتی رتی سن اور پل پل دیکھ رہا ہوں۔ تم آنکھ سے کچھتی ہو۔ اور میں دل سے تمہارے دل پر گزر رہی ہے اور میری رُوح پر۔ میں نے تمہارے محلے میں جو کچھ کیا۔ وہ میرا ایمان تھا۔ اور میں خدا کو شاہد کرتا ہوں۔ کہ میری نیت بخیر تھی۔ میں نے بھرا پُرا گھر کھاتے پیتے لوگ اور شریف خاندان دیکھا۔ مگر مجھے خبر نہ تھی۔ کہ تمہاری تقدیر اور میری قسمت سے وہ خدیجہ جس نے میرے پاؤں میں دوپٹہ رکھا۔ اور وہ نصیر جس نے گھر کی مٹی لے ڈالی ایسے فرنٹ ہو جائیں گے۔ میں مسلمان ہوں۔ مجھ کو مزہ ہے مگر میں ڈر رہا ہوں۔ کہ اس غلطی کی باز پرس ہوگی۔ لیکن میرے دل کا حال اور میرے خیال کی اصلیت جاننے والا صرف معبود حقیقی ہے۔ میں انسان تھا۔ دھوکے میں آگیا۔ اور مغالطے میں پڑ گیا۔ میرے فرشتوں کو بھی خبر نہ

تھی کہ یہ خوشامدیں جھوٹی۔ یہ دعوے غلط اور یہ اُمیدیں لغو ہیں۔ تم نے اب
 تنک جو کچھ کیا۔ جس سعادت مندی سے ساس کو ساس جس اطاعت گزار
 سے شوہر کو شوہر سمجھا۔ یہ تمہاری شرافت کا ثبوت اور صداقت کی دلیل ہے تم
 نے بزرگوں کی آن رکھی۔ باپ دادا کی لاج رکھی۔ اور دنیا کو دکھا دیا۔ کہ فیروزی
 کی بچیاں مصیبت کو راحت اور تکلیف کو امرت سمجھتی ہیں۔ میں جانتا ہوں
 کہ تم کو زندہ ماں کی صورت دیکھنی نصیب نہ ہوئی۔ مگر تمہاری شرافت کا
 تقاضا یہی تھا۔ جو تم نے کیا۔ مجھ کو معلوم ہے کہ تم نے ساس کی اطاعت۔
 شوہر کی خدمت میں کمی نہ کی۔ لیکن ہر ایک مسلمان بچی کا فرض اور نیک
 بیوی کے کام یہی ہیں۔ اب تمہاری بہتری سے نا اُمید اور سلوک سے
 مایوس ہوں۔ مگر باپ کی اس نصیحت کو جو شاید چند روز بعد وصیت ہو
 جائے ہمیشہ یاد رکھنا۔ کہ عجز میں فرق اور انکساری میں کمی نہ آئے۔ ماں
 چھوٹ چکی۔ اس کا جسم قبر میں جا پہنچا۔ مگر اس کی روح تمہارا صبر دیکھ رہی
 ہے۔ زائرہ۔ ایسا نہ ہو کہ تیری تیوری کا بل ماں کے دو دھ پر حرف لے آئے
 تلخیاں شہد کے گھونٹ اور مظالم سر آنکھوں پر ہوں۔ دنیا اسی کا نام ہے
 ماں باپ کی موت وراثہ ہے۔ صبر کرو۔ اور وہ کام کرو کہ اس ماں کی روح
 جو تمہاری طرف سے ناشاد نا اُمراؤ گئی۔ تمہارے گنوں سے جنت الفردوس
 میں باغ باغ ہو جائے۔ میں اس وقت اس مجمع میں تمہارے بہن بھائیوں
 کے سامنے۔ تمہاری موجودگی میں علے الاعلان کہتا ہوں۔ کہ تمہارے
 انتخاب کا بار مجھ پر۔ تمہاری مصائب کا ذمہ وار میں۔ اس لئے کہ میں
 قصور وار ہوں۔ رُو کر اور گڑ گڑا کر تم سے معافی کا خواستگار ہوں۔ قیامت
 کے روز مجھ سے مواخذہ نہ کیجئے۔ کوئی تکلیف ہمیشہ اور کوئی خوشی سرا

رہنے والی نہیں + کو ا ر پتے کا زمانہ ختم ہوا۔ تو اس وقت کی تکلیفیں بھی نہ رہیں گی۔ ضرورت یہ ہے۔ کہ اس مصیبت میں جو آزمائش کا وقت اور پہچان کا موقع ہے۔ خاندانی شرافت اور نسوانی جوہر ہاتھ سے نہ جھلے + زائرہ بیگم۔ اطاعت میں کسر اور خدمت میں کمی نہ ہو + بدھ بپ کی درخواست خالی نہ جائے۔ اس سفیدہ اڑھی کی آبرو اب تمہارے ہاتھ ہے ظلم پر ظلم ہوں۔ ستم پر ستم ٹوٹیں مگر زبان سے شکایت اور لب سے اُن نہ نکلے تمہاری ڈولی آگئی۔ بسم اللہ کرو۔ اور رخصت ہو +

باپ کہہ رہا تھا اور زائرہ کی ہچکی بندھی ہوئی تھی۔ خاموش ہوا تو بلبل لکر اٹھی اور قدموں پر گر پڑی + افضل باپ تھا۔ دل بھرا آ رہا تھا۔ مگر جانتا تھا کہ ذرا آواز بھرائی تو گھر بھر کھرام مچا دے گا۔ ضبط کرتا رہا۔ مگر زائرہ کا قدموں پر گرنا تھا کہ نہ سنبھل سکا + اس کو اٹھا کر کلیجے سے لگایا۔ دل اُمنڈ رہا تھا چنچیں مار مار کر رونے لگا۔ بچوں کی حالت ادھر تو ماں کی رحلت سے۔ ادھر باپ کی تقریر اور سب سے زیادہ بہن کی مصیبت سے ابتر ہو رہی تھی۔ سب بے قابو ہو گئے۔ اور وہ کھرام مچا۔ کہ درود پوار تکس رونے لگے +

زائرہ اس حالت میں سب کو روتا چھوڑ چھاڑ ڈولی میں بیٹھ گھرائی تو سانس نے گلے سے لگایا۔ اور تسلی بخشی رہتی رہی۔ مگر رات کو جب نصیر اندر آیا۔ اور بیوی کو اس حالت میں پایا۔ تو بہت ہنسنا اور کہنے لگا۔ کہ ”مرنا سبھی کو ہے۔ مرنے پر کیا رونا۔“

(۱۰)

ماں کی موت نے زائرہ کے چھکے چھٹو اُٹائے۔ راتوں رات اور دنوں

تڑپتی۔ مگر جو بات آج تھی۔ وہ کل نہیں۔ اور جو کل تھی۔ وہ پرسوں نہیں۔ دنیا کے دستور اور قدرت کے انتظام کے موافق صدر زائل ہوتے ہوئے معمولی اور خیالی دور ہوتے ہوئے ہر آئے نام رہ گیا۔ کچھ بچوں کی محبت میں۔ کچھ شوہر کی خدمت میں۔ کچھ ساس کی اطاعت میں۔ غرض چند ہی روز میں سب کچھ بھول بسر گئی۔ ہاں رات کو جب بچے کھیل کھلا کر۔ میان کھپائی کر اور آپ تھک ہار کر پڑتی۔ تو ماں کی تصویر سامنے آکھڑی ہوتی۔ اس وقت البتہ بے چین ہو جاتی۔ مگر بالآخر طبیعت اس کی بھی خورگ ہو گئی۔ اور ماں کے فراق ابدی کی آذیت معمولی فرقت رہ گئی۔ خدیجہ بہو اور بہو کے ساتھ بیٹے دونوں سے ہاتھ اٹھا چکی تھی اور الگ تھلاک رہتی تھی۔ مگر خوشی اور رضامندی سے نہیں مجبوری اور معذوری سے۔ اس نے جس طرح شروع میں بہو کو دبا یا اگر بیٹے کو بھی قبضہ میں رکھتی۔ تو یہ دن نہ دیکھتی۔ کہ وہ بک رہی ہے وہ ہنس رہا ہے۔ وہ رو رہی ہے وہ خوش ہو رہا ہے۔

تنصیر کی حالت میں باوجود اس ابتری اور بدتری کے کہ جائداد کا بڑا حصہ ختم اور علاقہ از سر تپا تباہ ویراں۔ روٹا پٹا۔ روٹا پٹا قرض اور تل تل قضاوتوں میں گرفتار تھا۔ اصلاح تو کیا خاک ہوتی دن و نئی اور رات چو گنی ترقی تھی۔ اصلاح نہ ہوئی نہ ہو سکتی تھی۔ جو عیوب اور نقائص چین ہی میں داخل سرشت ہو چکے تھے۔ وہ اب بڑھتے بڑھتے اتنے بڑھ چکے تھے۔ کہ ہر عیب اور نقص بجائے خود فطرت تھا۔ چاند سے لال۔ میناسی بچیاں بیمار ہوتیں اور وہ آنکھ اٹھا کر نہ دیکھتا۔ ماں سے بڑی ساس مرتے مر گئی پھول اور چالیسواں تو درکنار جنازے تک میں شریک نہ ہوا۔ وہی دن رات کے شوق اور ہر وقت کے مشغلے چند روز میں سب اُف ہو گیا۔ اور

ایک تعلیم نہ سونے سے اس پر اور نہ صرف اس پر بلکہ اس کے تمام خاندان پر وہ تباہی آئی۔ کہ خدا دشمن پر بھی نہ لائے + بچے بھوک سے ہلک رہے ہیں اور وہ حلو پوری لایا۔ اور کھا گیا۔ بیوی خاموش بیٹھی ہے۔ اور اس نے اپنے ہاتھ سے نہاری بگھاری اور چٹ کی ۔

قرض امانت تو تھی ہی نہیں۔ کہ جب ضرورت ہوئی گئے۔ اور لے آئے۔ مال موجود تھا۔ تو دام ملتے تھے جب مال ہی نہ رہا۔ کیسا دنیا اور کس کا لینا چاروں طرف کوشش کی۔ گھوڑے دوڑائے۔ مگر بھوٹی کوڑی تک نہ ملی + نوبت یہاں تک پہنچی۔ کہ چاہے بچے ایک ایک روٹی کتنی کھالیں۔ مگر غریبوں اور بیروں کے دانے میں فرق نہ آئے + یہ بھی کب تک اور کہاں تک ؟ چند روز بعد اس کے بھی لالے پڑ گئے۔ پان سیر اناج صرف جانوروں کا صبح۔ پان سیر شام ایک روپے کا ہو گیا + اب بچوں کے ساتھ جانوروں پر بھی ایک آدھ قوت دو تین مرتبہ صاف نکل گیا + ہاتھی لاکھ گئے گا۔ بھیر بھی سو لاکھ ٹکے کا۔ اتنا کچھ کھو کر بھی تنصیر اگر سنبھل جاتا تو لالوں کا لال تھا۔ مگر سنبھلتی اس کی جوتی اور سوچتا اس کا صدقہ۔ بیوی موجود۔ بیوی کا زیور موجود۔ بیوی کے عزیز موجود تکلیف اٹھانے کی وجہ اور دکھ بھرنے کا سبب کیا ہزارہ کے پاس ایک انگوٹھی نہایت قیمتی اور خوبصورت تھی۔ اور یہ وہ تھی کہ سارے زیور میں اس کو عزیز تھی + ایک روز وہ حسب عادت آدھی رات کے وقت شوہر کا انتظار کر رہی تھی۔ اور یہ سوچ رہی تھی۔ کہ خیر میری تو جیسی گزرتی تھی۔ گزر گئی۔ میرے ساتھ بچوں کی کیسی مٹی پلید ہوئی + آٹھ آٹھ دس دس برس کے ہو گئے اور ایک حرف نہ پڑھا۔ ان کی زندگیاں باپ سے بدتر گزریں گی + یہی سوچ رہی تھی۔ کہ تنصیر آیا۔ پریشان تھا حیران تھا۔ کھانا نہ

کھایا، فقط آکر بیٹھ گیا۔ زائرہ میاں کو خاموش دیکھ کر بچوں کی آئندہ مصیبت بھول گئی اور اس کے پاس آکر کہا: "خیر صلاح چُپ چُپ کیوں ہو؟"

تنصیر۔ کیا خاک خیر صلاح۔ ان جانوروں کی مصیبت پڑی ہوئی ہے بیچتا ہوں تو کہتے نہیں۔ رکھتا ہوں تو ہمت نہیں۔ مجھے تو یہ جانور اپنے بچوں سے زیادہ ہیں۔ صبح سے بھوکے ہیں۔ میں کس دل سے اپنا پیٹ بھروں۔ تمہارے پاس کچھ ہے؟

زائرہ۔ میرے پاس تو دو ہی گیارہ روپے تھے۔ جو تم اس روز لے گئے اب تو کچھ پیسے پڑے ہوئے ہیں۔

تنصیر۔ اناں جان سے مانگنے کو میرا جی نہیں چاہتا۔ شریف ہوں تو مر جاؤں گا۔ اور نہ مانگوں گا۔ تم اپنی انگوٹھی دے دو۔ میں انشاء اللہ آٹھ دس روز میں چھٹوا دوں گا۔

زائرہ۔ ہاں شوق سے لے جاؤ۔ حاضر ہے۔

تنصیر۔ لاؤ تو ابھی دے دے دو؟

زائرہ۔ لو۔

انگوٹھی لے کر تنصیر نے کھانا کھایا۔ اور صبح کو اٹھتے ہی گروہی رکھ اپنی ضرورتیں پوری کرنی شروع کیں۔

مصائب کا آغاز اگر سچ پوچھو تو زائرہ پر روزِ نکاح ہی سے ہوا۔ لیکن نوعیت میں فرق تھا۔ ساس کی اذیت اور قسم کی۔ میاں کی رعونت دوسری قسم کی۔ اب یہ صورت تیسرا دور تھا۔ جس کی ہیئت بالکل ہی علیحدہ تھی۔ ڈیڑھ سو روپے کی انگوٹھی بڑھے ہوئے خرچوں اور کھلے ہوئے دلوں میں کئے دن کی؟ مختصر یہ کہ آج انگوٹھی۔ کل پتے۔ پرسوں جھلنیاں اور ترسوں کڑے ایک

میں نے ہی مینے کے اندر زائرہ کے پاس چاندی کا چھٹا تاک نہ رہا نیک کوک
 کی بیٹی تھی۔ اس کا پیٹھ پیچھا ہے۔ کبھی تیوری پر بل نہ لائی دسے کر خوش۔ اور
 اتار کر نہال ہوئی۔ جب صفایا ہو چکا اور زیور نام کو نہ رہا۔ تو کپڑوں کی
 نوبت آئی۔ تین تین چار چار سو کے مصالحو سے پیسے اور ٹکے جوڑے ظالم
 نے تیس تیس چالیس چالیس کو دے دئے۔ مگر اس نیک بخت نے اُن
 نہ کی۔ اور بالآخر ایک وہ وقت بھی آگیا۔ کہ زائرہ کے پاس سوائے اس
 جوڑے کے جو بدن پر تھا۔ اور نین اور جوڑوں کے جو بقی میں تھے چتھڑا
 تک نہ رہا۔ خدیجہ ہو سے بیزار تو ہمیشہ ہی رہی۔ شروع شروع میں کچھ کنبے
 کی پاسداری کچھ لائے کی لاج جو کچھ کرتی تھی ڈر کر۔ اور کنتی تھی۔ سمجھ کر مگر سعید
 کے مرتے ہی کھل کھلی۔ آزادانہ کنتی اور بے باکانہ ڈانٹتی۔ زبان کو لگام نہ
 تھی۔ بات کو قیام نہ تھا۔ تنصیر کا یہ رنگ کہ وہ ماں سے بات نہ کرتا۔ اور
 رات کو اگر بیوی کے کمرے میں پڑ رہنا خدیجہ کو نہ بھایا۔ نزلہ بعض ضعیف
 بیٹے کا تو کچھ کرنے سکتی تھی۔ بہو کی صورت دیکھ دیکھ ٹھننی جاتی تھی۔ اور چاہتی
 تھی کہ اتنا واسطہ بھی نہ رہے۔

(۱۱)

قمر کی وہ آنا جس کو زائرہ نے چیچک کے موقع پر نہانے کو کہا تھا۔ بیوی
 کے ساتھ پھر آئی۔ عورت کنتی تھی اور ہمیشہ اس تاک میں کہ کسی طرح اس
 بڑبولی سے بدلا لے کر کلیجہ ٹھنڈا کر دوں۔ زائرہ کا وہ وقت آؤر تھا اور یہ آؤر
 اس وقت کہنے کو سہی یا برائے نام ہزار برس کی نیو۔ گھر کی بہو اور مالدار
 کی بیوی تھی۔ اب نحس بہو۔ منحوس عورت اور فقیر کی بیوی تھی۔ اس وقت
 ساس بھی کچھ کنتی تھی۔ تو بی زبان سے۔ اب ماما اور آنا بھی بھڑنہ جو جی چاہتا

کہنیتیں + جب یہاں تک نوبت پہنچ گئی۔ کہ کپڑے میلے چکٹ۔ کان میں چاندی کا تار اور کمرے میں چاندنی تک نہیں۔ تو بہت پریشان ہوئی + بچوں کی گنت یہ تھی کہ لیسری کرتے۔ جھیری پا جا مے تو ارادہ کیا کہ باپ کو لکھوں اور کچھ منگواؤں۔ مگر بہت نہ پڑی + یہ خبر ہی نہ تھی۔ کہ میاں ایک دو دفعہ نہیں کئی بار سو سو اور پچاس پچاس دو دو اور چار لے آئے ہیں + یہ وہ وقت تھا کہ کھانا اور کپڑا دونوں کو ترس گئی۔ اکیلی کو نے میں پڑی رہتی۔ جی چاہتا کہ ساس نندوں میں جاؤں اور بیٹھوں۔ لیکن حالت ایسی نہ صورت۔ جاتی کیا خاک اور بیٹھتی کیا پتھر؟ دن رات وہ تھی اور عالم تخیل کبھی کتاب ہوتی کبھی عمر گذشتہ کا خیال۔ آنکھوں پر زور تھا روتی اور رو کر چپ ہو جاتی + آنا کم سخت فکر میں تو مدت ہی سے تھی۔ خدیجہ نے ایک نیا جوڑا اس کو بنا کر دیا تھا چپکے سے جانا اثرہ کے کمرے میں رکھ آئی۔ اور کہہ دیا کہ میرے کپڑے چوری چلے گئے + گھر بھر میں ڈھنڈ یا مچی۔ کونا کونا اور چپہ چپہ دیکھ ڈالا۔ کرتہ۔ پا جامہ۔ دوپٹہ سوئی نہ تھے کہ چھپ جاتے + جب کہیں نہ ملے۔ تو نہ رنے کہا۔ دلہن تم بھی اپنے ہاں دیکھ لو۔ وہاں تو کسی نے نہیں ڈال دئے +

زاثرہ۔ جی نہیں۔ یہاں کون لاتا۔ یہاں نہیں ہیں +

شام کے وقت زاثرہ خاموش بیٹھی تھی۔ بچے بھوک سے پریشان اور رورہے تھے۔ ان کو بہا کر لٹا دیا۔ اور تھپک کر سٹلا دیا + وہ سو گئے تو سوچنے لگی۔ "اللہ اللہ کیا انقلاب ہے۔ دس سال کے اندر ہزاروں کا مال متاع صرف ہو گیا۔ کلیجے کے ٹکڑوں پر یہ وقت ہے کہ بلوں بلوں کرتے ہیں۔ اور ٹکڑا نصیب نہیں ہوتا۔ کیا کروں۔ ایک آدھ وقت کی تکلیف یا دو ایک روز کی مصیبت نہیں۔ عمر پڑی ہے کیا ہوگا۔ اور کیا کروں گی کس سے بھیگا

مانگوں اور کس کو اپنا حال سناؤں۔ بہنوں کو لکھوں۔ بھائی سے کہوں۔ آبا کو بلاؤں۔ مگر بارہ مہینے کی مصیبت ہے۔ کون بٹائے گا۔ یہ تو ایسی آکر پڑی کہ اب اٹھتی دکھائی نہیں دیتی، موذن نے عشا کی اذان دی۔ اٹھی وضو کیا۔ نماز پڑھی۔ فرض پڑھ رہی تھی کہ آٹا نے اپنی بیوی سے جا کر چپکے سے کہا۔ میرے کپڑے دامن بیوی کے کمرے میں رکھے ہیں؟

بیٹی۔ اے لواں آٹا کہہ رہی ہے۔ کپڑے دامن کے ہاں ہیں۔
آٹا۔ سچ کہو۔ دیکھوں تو سہی۔

آگے آگے آٹا پیچھے پیچھے دونوں ماں بیٹیاں۔ آٹا نے دری کے نیچے سے کپڑے نکال کر دکھائے اور کہا۔ بیچھے کیا خبر تھی کہ گھر میں چور پڑ رہے ہیں مجھ پرانڈو دکھیا ری پر بھی ہاتھ صاف کیا۔ لینا تھا تو ساس کا لیتیں۔ ننکا لیتیں۔ میں کون۔

ساس۔ بیٹی دامن غضب کیا۔ میں جتنی بیٹی تھی۔ کپڑے نہیں تھے تو مجھ سے مانگتیں۔ میں اپنا جوڑا دے دیتی۔

شہر۔ تو بہ یا اللہ تو بہ!

تینوں ایک منہ تھیں کہ زائرہ نے سلام پھیرا اور ساس کی طرف دیکھ کر کہا۔ آٹا جان اس میں شک نہیں کہ کپڑے میرے پاس نہیں ہیں مگر چور نہیں ہوں۔ خدا گواہ ہے میں نے آنکھ سے بھی نہیں دیکھے۔
آٹا۔ کپڑوں کے پاؤں لگ گئے کہ خود چلے آئے۔ انہوں نے آنکھ سے نہیں دیکھے۔

ساس۔ بیٹی ایسی بات کیوں کہتی ہو جو عقل میں نہ آئے۔ خدا کو کیوں گواہ کرتی ہو۔ ایسی نمازیں بھی کس کام کی۔ دل کا یہ حال اور ظاہر کی یہ

کیفیت !

زائرہ - میرا کہنا اگر قابل اعتبار نہیں تو میری تقدیر مگر میں سچی ہوں اور میرے بیچ کا گواہ خدا کے سوا کوئی نہیں۔ کہ میں بے قصور ہوں۔
میاں آگیا تھا۔ بیوی کی چوری کا حال سن کر پہلے تو چپکا ہو گیا۔ اور پھر ماں سے کہنے لگا:-

”تم ہی کر کے لائیں۔ چور تھی تو اور مٹکا تھی تو۔ میں تو چھانٹ کر نہیں لایا“
ماں - بیٹا دنیا لاتی ہے۔ مجھے پیٹ کے گٹوں کی خبر تھی۔ کپڑے نہیں تھے تو مجھ سے مانگ لیتیں۔

بیٹیا جو مزا چوری میں ہے۔ وہ منہ سے مانگنے میں تھوڑا ہی ہے؟
زائرہ - میں جانا ز پر بیٹھی ہوں مسلمان ہوں۔ اور تم سب بھی مسلمان ہو۔ ایمان سے کہہ رہی ہوں کہ میں بے گناہ ہوں۔ مجھ کو رسوا نہ کرو۔
میرا قصور نہیں ہے۔

(۱۲)

نہند کا آنا اس الزام کے بعد یہ بدنامی ہو کر مشکل نہیں ناممکن تھا۔ مرغ گرفتار کی طرح مایوس بیجار کی مانند پھڑپھڑاؤ زپ رہی تھی۔ کہتی تھی اس میں شک نہیں کہ یہ مال دار ہیں۔ صاحب ثروت و حشمت۔ مگر میں بھی سدا کی ایسی ہی نہیں ہوں۔ آج فقیر ہوں مگر میرا باپ جینا جاگتا۔ کھانا پیتا شہر میں موجود ہے۔ ان کو میری آبرو لے کر۔ میری عزت ڈبو کر۔ مجھے الزام لگا کر مجھ پر لم رکھ کر کیا ملا؟ میں نے آج تک ساس سے۔ نند سے میاں سے۔ نند کی آنا سے کبھی بُرائی نہیں کی تھی۔ اس سلوک کی مستحق اور اس سزا کی سزاوار نہ تھی بھائی گری جھٹکا رہوئی۔ کیا خبر بھری تھی یا خالی۔ بات چھپنے اور

خبر دینے والی نہیں۔ سارا شہر سنسنے لگا۔ برادری میں پہنچے گی۔ عزیز نہیں گے کیا کہیں گے؟ پیدا ہوتے ہی مرجانی اور اس دن کو زندہ نہ رہتی۔ کہ میری وجہ سے خاندان کی آبرو اور بڑوں کی عزت اس طرح سے برباد ہوئے ان ہی خیالات میں الجھ رہی تھی۔ کہ بڑا بچہ بھوک سے بیناب ہو کر اٹھ بیٹھا اور لگا کھانا مانگنے + آٹی گود میں لیا۔ چمکارا بہلایا۔ مگر بھوکا تھا۔ باتوں سے کیا مانتا آنکھ تنصیر کی بھی کھل گئی۔ مگر کر کیا سکتا تھا۔ دادی نے لاکر تھوڑا سا کھانا دیا۔ اور کہا بیٹی۔ تم تو غیروں کا گھر سمجھ رہی ہو۔ بچے تو میرے اپنے ہیں آخر اتنا کچھ پک رہا ہے۔ منگو الیتیں + مضائقہ کیا تھا؟

تنصیر۔ وہ تو میری نیند کو اجاڑنا تھا۔ میں نے خود کئی دفعہ کہہ دیا ہے کہ اوپر سو برا ماں کے ہاں سے منگو الیا کرو لیکن سنتا کون ہے؟ ساس کھانا دے کر چلی گئیں۔ بچہ سو رہا۔ تنصیر پڑ رہا۔ زائرہ کو نیند کہاں۔ اسی طرح تڑپتی رہی۔ نیند تھی نہ بھوک۔ روتی تھی اور کتنی تھی نقدیں یہ بدنامی کبھی تھی۔ اور میں اس وقت کو زندہ رہی تھی۔ کہ شسرال میں آکر چور بنوں۔ ہائے میری قسمت۔ اتنا مجھ کو چور کہے۔ ماما میں مجھے چور کہیں۔ اور میں زندہ رہوں + باہر آئی تو شب سیاہ ہر سمت چھائی ہوئی تھی۔ تارے بساط فلک پر چمک چمک کر ماند ہو رہے تھے۔ اور زائرہ بد نصیب ٹکٹکی باندھے دیکھ رہی تھی۔ کتنی تھی کہ اب زندگی بیکار اور جینا بے سود ہے۔ اس زندگی سے موت اور ایسے جینے سے نہ جینا اچھا۔ خدا میرا پردہ ڈھانک لے۔ پھر خیال آتا تھا کون بیٹھا ہے جو میرے بچوں کو کلیجے سے لگائے گا۔ بھلا یہ بھائی بھابھ ج کس کے۔ بہنیں اپنے اپنے گھر کی۔ ابا خود چلن ہاروں میں ہیں۔ یہ کیڑے میرے سامنے چل جائیں۔ مگر جب تک تو خبر نہیں۔ تقدیر

کیا کیا تماشے اور کیسی کیسی سیریں دکھائے گی + خیالات کی رُو ہی طح آ اور
 جارہی تھی۔ کہ لقا کبوتر کا جوڑا جو میاں کو اتنا عزیز تھا۔ کہ اپنے الماری میں
 بند کر کے سوتے تھے۔ پھر پھڑپھڑایا۔ گھبرا کر اُٹھی۔ دیکھتی ہے تو بلی + چچی چلائی مگر
 بلی کبوتر نے سیدھی ہولی + میاں ہشیار ہوا۔ دُنیا آنکھوں میں اندھیر تھی۔ اس
 کا بس چلتا۔ تو بیوی اور بچوں کو کبوتر پر قربان کر دیتا + بڑا بچہ پاس کھڑا تھا۔
 اس کے تھپڑ مارا۔ اور بیوی سے پوچھا۔ "الماری کا کھٹکا کیوں نہ لگایا؟" کیسا
 نازک وقت اور عبرت انگیز سماں تھا۔ ایک بے قصور بیوی نیچی نگاہ کئے خاموش
 کھڑی تھی۔ اور ایک بے حس۔ بے عقل۔ سنگ دل شوہر آپے سے باہر برابر
 کھڑا آفت بپا کر رہا تھا + چیخنے کی آواز گھر کے باہر اور چلانے کا خل شرک تک
 پہنچ رہا تھا۔ مگر نہ پردا کی تو خد سجد اور اُس کی بیٹی نے کہ آنکھوں کے سامنے اور
 چبوترے کے نیچے یہ ہنگامہ تھا۔ اس قدر غصے اور فضاحتی پر بھی صبر نہ آ سکا۔ تو بیوی
 کو دھکا دیا۔ اور کہا "جامِ نجات فقیرنی۔" آنکھوں کے سامنے سے غارت ہو جا
 گر پڑی۔ بازو میں چوٹ لگی۔ مگر اُٹھ کھڑی ہوئی۔ وہ چلا گیا تو اپنی چوٹ بھول
 پھول کو گود میں لیا۔ کہ تھپڑ کہاں لگا + بچہ باپ کے غصے سے سہم کر خاموش
 ہو گیا تھا۔ مگر ماں کی گود میں لیتے ہی پھوٹ پھوٹ کر رونے لگا۔

زائرہ جس کے ننھے سے بازو کو ماں باپ نے ہاتھوں چھائل کر کے
 ماں نے سیانا اور باپ نے بڑا کیا۔ جس کو وہ پھول سمجھتے تھے۔ اور جس کو پال
 پوس کر انہوں نے قانونِ فطرت کے بموجب ایک غیر شخص کے سپرد اس
 توقع پر کیا۔ کہ جس پھول کو خونِ جگر سے سینچ کر کھلایا اس کی مہکار سے یہ اپنا
 دماغ خوش اور آنکھیں تر و تازہ کرے گا۔ آج اس کی یہ درگت ہوئی کہ شوہر کے
 ظالم ہاتھوں نے اس کو صند و قہجے پر پھینک دیا + روٹی اور خون کے آنسوؤں

سے روٹی۔ ڈری اور آئندہ کے اندیشے سے ڈری۔ کہ جس غصے کی ابتداء ہے اس کی انتہا کیا ہوگی۔ آج تک ہاتھ نہ اٹھایا تھا اب اس کی بھی نوبت آگئی۔ کل کو لکڑی سے ماریں۔ بید سے ماریں۔ کیا کریں۔ کیا نہ کریں کھٹکا لگانا میرا کام نہ تھا۔ خود بند کرتے تھے۔ میں روز کرتی۔ باغچہ کو کہہ دیتے۔ تو قصو وار تھی غلطی ممکن۔ اور قصور نامکن نہیں۔ لیکن بے قصور کا حشر یہ یہ ہوا۔ تو قصور وار کی سزا کیا ہوگی۔ کانپ اٹھی۔ غیرت کے مارے دو پہر تک کونے میں پڑی روتی رہی۔ چوری کا الزام اور دھکے کی چوٹ ایسی نہ تھی۔ کہ زائرہ آسانی سے بھول جاتی۔ جی نہ چاہا کہ ساس کو۔ دل نے گوارا نہ کیا کہ نند کو۔ غیرت نے اجازت نہ دی کہ اماؤں کو۔ اتنا کو کھلائی کو دو اکو اب یہ صورت دکھاؤں۔ شام کو میاں سے کہا اجازت دو تو دو چار روز کے واسطے آبا جہان کے ہاں ہواؤں۔

تخصیر شوق سے۔ منع کس نے کیا ہے +

میاں کی اجازت پاتے ہی زائرہ میکے چلی گئی۔ دوسرے روز خدیجہ نے ماما بھج کر بچوں کو بلوایا۔ اور تیسرے روز جب افضل نے بچوں کو بلوایا تو تخصیر نے کہا بھججا۔ بچوں کو جب فرصت ہوگی۔ آجائیں گے۔ وہ گئی ہیں پیٹ بھر کر رہ لیں۔

(۱۳)

تخصیر کے یہ الفاظ سن کر نہ تو افضل کی غیرت نے۔ نہ زائرہ کی حمیت نے یہ تقاضا کیا۔ کہ وہ بے غیرت بن کے اور یہ بے حمیت ہو کر وہ سسرال بھج دے۔ اور یہ چلی جائے۔ سچی بات یہ ہے کہ افضل کو بیٹی دو بھرا اور زائرہ کو روٹی کی کمی نہ تھی۔ روٹی اس کو۔ اس کے کتوں کو۔ اب بھی کہ سجدہ مچے اور

میکے کا دروازہ بند ہو گیا تھا۔ افضل کی زندگی تک لالوں کی لال تھی۔

زائرہ جب تک یہاں رہتی اپنے ساتھ چار آدمیوں کو روٹی دے سکتی تھی۔ مگر مجبوری تھی۔ دنیا کے دستور اور لاچاری مسلمانوں کے موجودہ تمدن سے جس نے بیوی کو برابر کا شریک۔ مردوں کا لباس اور گھر کی ملکہ نہیں بنوہر کی لونڈی ساس سسرور کی زرخرید اور سسرال بھر کا شکار بنا دیا۔

افضل نے ایک دو دفعہ یا بار یا نہیں ہمیشہ سنا۔ دن رات سنا کہ زائرہ کی مٹی پلید ہو رہی ہے۔ اس کا پھول سا چہرہ کھلا۔ اور نازک دل مڑھ گیا مگر ایک دن اتنی ہمت نہ پڑی کہ بیٹی کو بلا کر بٹھالیتا۔ جانتا تھا کہ دنیا اُلٹو بنائے گی اور ہر شخص نام دھڑے گا۔ خلع جو اسلامی زندگی کا صریح حکم اور عورت کا سب سے بڑا محافظ تھا مسلمان اس کو مسلمان ہو کر اور مسلمان بن کر رضا ہضم کر گئے۔ اور محض اپنی نفس پروری سے بہنوں کے بھائی۔ اور بیٹوں کے باپ بیوی کو رعیت بنا چکے۔ پنچوں کی زبان میرے لئے خاموش۔ عدالت کا دروازہ میرے لئے بند ہے۔ اکیلا چنا کیا بٹھڑ پھوڑے گا۔ اور فقط میری کون سن لے گا۔ مزایہ ہے مسلمان دنیا بھر کے رواجوں کو پیٹ رہے ہیں۔ اور یہ نہیں بتاتے کہ طلاق کے مقابلے میں خلع نے جو عورت کا جائز حق تھا کتنی بیویوں کو شوہر کے مظالم سے آزاد کیا۔ یہ تھے وہ خیال جنہوں نے اب تک افضل کو چوں نہ کرنے دی۔ مگر بیٹی کا آنا اور داماد کا پیغام اس کے چھینے کو کافی تھا۔ اس نے بیٹی کی دل جوئی میں کسر نہ کی پچاس روپے کا کپڑا اسی روز بیٹی کے آگے لا کر ڈال دیا۔ اچھے سے اچھا کھلاتا اور بہتر سے بہتر پہناتا۔ مگر امتا کی آگ جب بھڑکتی۔ تو بچوں کو یاد کر کے زائرہ اس طرح رفتی کہ اس کے ساتھ بہنیں اور بھائیں تک ہونے لگتیں۔ تو البتہ افضل خاموش

ہو جاتا، غضب یہ تھا کہ چھوٹی سچی تنویر پندرہ روز کی دودھ چھوٹی تھی۔ جس وقت اس کا خیال آتا۔ کلیجے پر سانپ لوٹ جاتا۔ دیوانوں کی طرح چاروں طرف پھرتی اور سودائییوں کی طرح ایک ایک کاٹنے لگتی، ماماؤں سے کہا۔ بھائیوں کی منت کی۔ بہنوں کے آگے ہاتھ جوڑے کہ کوئی اللہ کا بند اتنا رحم کرے کہ ایک دفعہ دور ہی سے بچوں کی صورت دکھا دے، کوشش میں کسی نے نہ کی۔ بہنوں نے مائیں بھیجیں۔ بھاد جوں نے بھائی بھیجے مگر ظالموں کا دل نہ پیجا، اس درد نے زائرہ کی جان پر بنادی اب تک جو وقت پڑی۔ وہ جھیلی۔ جو مصیبت آئی وہ بھگتی۔ مگر بچوں کا فراق ایسا نہ تھا کہ سنبھال جاتی۔ اور دامن صبر ہاتھ سے نہ چھوڑتی۔ مانتا جب زیادہ بیتا کرتی۔ تو ارادہ ہوتا۔ کہ چلی جاؤں۔ مگر پھر کچھ سوچ کر خاموش ہو جاتی اس فراق نے صحت بگاڑ دی۔ حرارت رہنے لگی۔ مگر مطلق خیال نہ کیا۔ وہی بچوں کی ایک رٹ تھی جو ہر وقت زبان پر موجود تھی۔ سوتی ہے۔ تو ان کا خواب۔ جاگتی ہے تو ان کی تصویر۔ جب طبیعت زیادہ خراب ہوئی۔ اور بخار ہر وقت رہنے لگا تو یہ سوچ کر کہ نہ معلوم جیوں یا مروں۔ بغیر کہے سنے مانتا کی آگ میں تڑپتی اور بخار میں ہلہلاتی ڈولی منگوا سسرال پہنچی۔ تنصیر باہر موجود تھا۔ پوچھا کون ہے؟ معلوم ہوا بیوی۔ پاس آیا اور کہا، اب غیرت کہاں گئی۔ کیوں آئی ہو؟ زائرہ بخار چڑھا ہوا ہے۔ زندگی کا بھروسہ نہیں۔ خدا کا دے۔ طالعیک دفعہ دور سے بچوں کی صورت دکھا دو۔

تنصیر معاف کرو اور مہربانی ہو۔

نا کام لونی۔ دُولی باہر نکلی تھی کہ سامنے سے مانتویر کو گود میں لے آئی صورت دیکھتے ہی پھر ک گئی۔ اور ماما سے کہا اپنے بچوں کا صدقہ دم بھر کو

میری بچی گود میں دے دے۔ مادہ نیے کا ارادہ کر رہی تھی۔ کہ تنصیر کر گیا۔ اور بچی کو لے گھر میں چلا گیا۔

(۱۴)

بخار صد مہ کا تھا۔ روز بروز زیادہ اور لمحہ بہ لمحہ تیز ہوا۔ خرابی یہ ہوئی کہ دوا نام کو نہ پنی۔ علاج خاک نہ کیا۔ حالت دن بدن ردی ہونے لگی۔ بخار چڑھا ہوا ہے۔ بھلس رہی ہے۔ مگر خاموش پڑی بچوں کے خیال سے باتیں کر رہی ہے۔ ایک رات کہ سب جاگ رہے تھے۔ اسی حالت میں کہنے لگی۔ تم سب مسلمان ہو۔ میرے کلمے کے گواہ بننا۔ اب میری زندگی کا اعتبار نہیں ہے۔ کچھ دن کی صمان اور کوئی دم کی ہوا کھا رہی ہوں۔ خدا کے ہاں تم سب کے گریبان اور میرے ہاتھ ہوں گے۔ تم نے میرے کلیجے کے ٹکڑے مجھ سے چھٹوا دئے۔ تمہارے پتے تمہاری گودوں میں رہیں۔ اور میں اپنے بچوں کی صورتوں کو ترسوں۔ اولاد والو۔ میری مانتا کی قدر کرو اور میری نجات دیکھو۔ میری دودھ چھٹی تنویر جس کی تصویر میری آنکھ کے سامنے ہے۔ میرا پیارا ناصر اور میرا چاند نصرت۔ یہ سب مجھ سے جدا ہو گئے۔ اپنے بچوں کا واسطہ میرا کلیجہ ٹھنڈا کر دو۔

زائرہ کی گفتگو سے سب لرز گئے۔ فضل نے اسی وقت پنیں منگوائی بچی کو سوار کیا اور اسلم کو ساتھ کیا۔ آدھی رات ہو چکی تھی جب زائرہ سسرال پہنچی۔ تنصیر باہر آیا تو زائرہ نے کہا۔ میرا قصور معاف کرو میں لونڈی تھی۔ مجھ سے قصور ہوا۔ میرے بچوں کی صورتیں مجھے دکھا دو۔

تنصیر نے بیوی کو جواب نہ دیا۔ اسلم سے کہا اتار لائیے۔ اسلم نے بہن کو اتارنے کی کوشش کی۔ روشنی منگوائی۔ مگر اترنے سے پہلے زائرہ کی

روح عالم بالا کو پرواز کچکی تھی +

زائرہ کی خسرو موت سنتے ہی خدیجہ دروازے پر آئی۔ آج اس کو معلوم ہوا کہ جنتی ہو اُس کے پاس ہمیشہ رہنے والی نہ تھی۔ اپنے ہاتھ سے مروے کو اتار اور گود میں لے کر اندر گئی + اب اس کا صبر اور خاموشی رہ رہ کر کھجے پر بجلیاں گرا رہے تھے + اس وقت میاں کو بھی خیال آیا کہ بیوی چند روز کی حمان تھی۔ جو ہر طرح کے ظلم اور سبب قسم کی مصیبتیں میرے ہاتھوں بھگت گئی۔ دونوں ماں بیٹے اس کے صبر کو یاد کر کے رو رہے تھے۔ کہ خدیجہ کا دل بھر آیا۔ وہ جھکی اس نے چہرہ کو پیار کیا۔ اور کہا "کس منہ سے کموں۔ آدمی نہیں فرشتہ اور بھونہیں سیرا تھی۔ دس برس کی بیا ہی۔ چھ بچوں کی ماں۔ آج تک اُلٹ کر جواب نہ دیا۔ جو کما چکی کھڑی سنتی رہی۔ اسے پیگم میرا قصور معاف کیجو + قمر کی انا مروے کے پاؤں گری اور کہا "میں نے چوری کا الزام رکھا سب میری طرف ہو گئے۔ کیا بے کسی کی حالت تھی۔ آنکھ سے آنسو جاری تھے۔ اور حسرت سے ایک ایک کا منہ تک رہی تھیں۔ جب میاں خفا ہوئے ہیں۔ تو ٹھنڈا سانس بھر کر چپ ہو گئیں۔ اے بی بی میں لوٹدی ہوں مجھے معاف کر + تنصیر کی بجلی بندھی ہوئی تھی۔ اور آج اس وقت اس کی گریہ و زاری اس مثل کو صل کر رہی تھی کہ جیتے۔ بیٹا موئے دھڑا دھڑا بیٹا +

ماں سے کہنے لگا "میں وہ بد نصیب ہوں جس نے اس لال کی قدر نہ کی + رات دن میری خسروست اور اطاعت کرتی رہی۔ بخار چڑھا ہوا ہے۔ درد ہو رہا ہے۔ مگر میرے کاموں میں فرق نہ آنے دیا۔ پٹکے جھلے اور اُف نہ کی۔ پاؤں دبائے اور تیوری پر بل نہ آیا۔ میرا گھر برباد اور میرے بچے بن ماں کے ہوئے جس روز ڈوولی میں آئی ہیں۔ کس حسرت سے کہا ہے کہ خدا راجپول

کی صورت دکھا دو۔ مگر میں نے ڈولی لوٹا دی اور بچوں سے نہ ملنے دیا + زائرہ بیگم۔ تو جنتی تھی۔ میں دوزخی۔ تو مظلوم میں ظالم + میری غلطیوں سے درگور کر قیامت کے روز مجھ سے مواخذہ نہ کیجئے

اسلم نے جب جا کر باپ کو بہن کی خبر سنائی۔ تو اس نے ایک بیج ماری اور یہ کہہ کر گر پڑا:-

”بیٹی۔ ظالم باپ سے بالکل ہی خفا ہو گئیں“

خد سجد اور تنصیر کا رنج روز بروز کم اور افضل کا صدمہ لمحہ بہ لمحہ ترقی کرتا گیا۔ اس کو جس وقت یہ خیال آتا کہ میں نے دولت کی لالچ میں بے گناہ اور معصوم بچی کو گھر سے نکالا۔ اور اس لئے کہ اس کا خرچ مجھ کو دو بھرتھا تصدائی کے ہاتھ میں ہاتھ دے دیا۔ تو لرز جاتا۔ تھرا اٹھتا + دن رات وہ تھا اور زائرہ کی یاد۔ ساری ساری رات اسی اُدھیر بُن میں گزر جاتی۔ دنیا عالم خواب میں ہوتی۔ اور وہ اپنی حرکت پر لعنت اور فعل پر ملامت بھیجتا + نیند اڑ گئی تھی بھوک بھی بند ہو گئی۔ اب اس کی زندگی صرف اس توقع پر تھی۔ کسی روز خواب میں وہ صورت دیکھ لوں جو ہاتھوں سے زمین میں چھپا دی + اس کی باتیں یاد کرتا اور چیتا۔ اس کے صبر کا خیال کرتا اور روتا۔ اس کی چیزیں دیکھتا اور ہلکتا + جسم کے کپڑے جو تختے پر اتارے گئے تھے۔ سر پر رکھتا۔ آنکھوں سے لگاتا اسی طرح وہ ایک روز اس کے کاغذوں کا بستہ ٹٹول رہا تھا جس میں سے یہ مضمون نکلا:-

”میری زندگی ماں باپوں کے لئے عجز اور ان دشنا کے واسطے جن

کے ہاتھوں میں لڑکیوں کے نکاح ہیں نصیحت ہوگی مسلمانوں کا موجودہ طریقہ نکاح بہرگز قابل اعتراض نہیں۔ اگرچہ اندیشہ ضرور ہے کہ جس طرح مسلمانوں

نے اپنی عقلمندی سے دوسری خوبیاں زائل کیں۔ اسی طرح کمیں وہ اس طریقے کو بھی قابل نفیس اور لائق ملامت نہ بنا دیں + تاہم مجھے اُمید ہے۔ کہ میری زندگی اس جھگڑے کو پاک اور موت اس مسئلے کو صاف کر دے گی + میرے والدین کی یہ توقع کہ میں دولت مند ساس کی بہو بنالغ دار شوہر کی بیوی۔ اور خوش حال گھر کی گھر والی بنوں۔ ان کی امانت کا ثبوت اور محبت کا نتیجہ تھا وہ اس اعتبار سے یقیناً قابل ملامت نہیں مگر ہاں اُن سے جو غلطی ہوئی وہ یہ تھی۔ کہ گوانسانیت کے لحاظ سے میں اور تنصیر دونوں ہم جنس تھے مگر خیالات کی یکسانیت میں اتنا بُعد المشرقین تھا۔ کہ دس سال کی متواتر کوششوں میں بھی ایک گھڑی چین کی نہ گزری + کما جاتا ہے کہ بیوی اپنی خدمت سے شوہر کے دل میں گھر کرتی ہے۔ مگر میں خدا کو گواہ کر کے کہتی ہوں کہ میں نے اپنی طرف سے کسی کوشش میں کمی نہ کی۔ لیکن پتھر میں جو نک نہیں لگتی۔ تل کا پہاڑ اور میل کا بیل ممکن نہیں۔ اور جہاں سوئی رکھنے کی جگہ نہ ہو۔ وہاں قدم ٹکنا محال ہے مگر اب سوال یہ پیدا ہو گا کہ میں خود انتخاب کرتی + اس کا جواب یہ ہے کہ خدا مسلمانوں پر وہ وقت نہ لائے کہ لو کیاں خود شوہر چھانٹیں۔ یہ کام ماں باپوں ہی کا ہے۔ اور وہی کریں مگر یہ سمجھ میں کہ اس سے زیادہ ذمہ داری کا کام اس سے بڑھ کر اہم فعل دُنیا میں کوئی نہیں۔ بیٹیوں کا بیاہ گڑیوں کا کھیل نہیں۔ ایک زندگی کی فلاح۔ ایک خاندان کی تباہی اور ایک بے بس انسان کی تمام امیدیں اس سے وابستہ ہیں + مزاج کی موافقت۔ خیالات کی یکسانیت خواہشوں کی مطابقت اور ارادوں کا میل مقدم اور سب سے مقدم ہے۔ دولت اس کے مقابلے میں ہیچ زیور خاک اور چڑھاوا ٹٹی ہے + میری ماں مر چکی۔ اور اس کی پاک روح اس وقت وہاں ہے جہاں اب میں

جلنے کو تیار ہوں۔ مگر میں یہ نہیں چاہتی کہ اماں جان کی روح مجھ سے شرمندہ ہو۔ ان کی نیت بخیر تھی اور جو غلطی ان سے ہوئی۔ مجھے اب کہ میری زندگی ختم مصیبتیں بناؤں اور کلیفیں پوری ہوئی ہیں۔ ان سے کوئی شکایت نہیں، اماں جان زندہ ہیں۔ مگر میرا دل کہہ رہا ہے کہ میری موت ان کو زندہ نہ رکھے گی، انہوں نے جو کچھ کیا۔ میری بہتری کے واسطے، میرا فرض۔ یہی تھا کہ انہوں نے مجھ کو جس شخص کے سپرد کیا۔ اس کو سرتاج سمجھتی۔ سو خدا کا لاکھ لاکھ شکر ہے۔ میں نے اپنا فرض پورا اور اپنا کام مکمل کیا۔ میری زندگی ہر لغزش سے پاک اور میرا دامن ہر اعتراض سے صاف ہے، مجھ پر جو گزرنی تھی گزر گئی۔ مگر میں نے ماں باپ کی آبرو پر حرف نہ آنے دیا، میرا منشا یہ نہیں ہے۔ کہ میں قیامت کے روز اپنے خون کا ان سے مواخذہ کروں۔ میرے بازو کا درد جو تنصیر کے دھکے سے شروع ہوا اور میری جان کے ساتھ جائے گا۔ میری اپنی تقدیر تھی۔ میں اپنے باپ سے خوش و خرم رخصت ہوتی ہوں اور اس لئے کہ ان کی نیت میں خرابی نہ تھی۔ ان کی غلطی قابل عفو ہے۔

میں ان تمام مسلمانوں کو جو یہ تحریر دیکھیں۔ گواہ کرتی ہوں کہ میں نے اپنا مترنصیر پر معاف کیا، بچے میرے نہیں۔ اس کے ہیں۔ میرے ہوتے تو اس وقت میرے کلیجے سے چمٹے ہوئے۔ خدا اس کو نصیب کرے، تنویر اگر زندہ رہا تو یہ انگوٹھی جو بستی میں موجود ہے۔ ماں کی آخری نشانی اس کے دو لٹاکو دے دینا۔ لڑکوں کو ماں کا یہ پیغام پہنچا دینا۔ کہ بد نصیب ماں تمہارے چاند سے مکھڑوں کو ترستی ہوئی دنیا سے اٹھ گئی۔ خدا تمہاری عمروں میں برکت دے۔ ماں کو فراموش نہ کرنا اور اگر دنیا کے جھگڑے فرصت دیں۔ تو کبھی کبھار قبر پر آکر فاتحہ پڑھ لیا کرنا۔

مولوی راشد الخیری کی دیگر

تصانیف

۱۔ عجب بیان کا یہ دلچسپ تاریخی افسانہ قیمت قسم اول ۴۰۰۔ قسم دوم ۳۰۰۔
 ۲۔ گوشت و لقمہ و دھن و روغن یعنی خیال و سیر کی پری اور دل کی تلاش۔ دو دلچسپ قصے مولوی
 راشد الخیری کی سحر نگاری کا بہترین نمونہ۔ قصے اس قدر دلچسپ اور دل انگیز کہ ہر لفظ
 بکلیے کے بار بار جاتا ہے۔ اور آنکھیں روتے روتے طوفان برپا کر دیتی ہیں۔ قیمت ۶۰
 ۳۔ لڑکیوں کی انشاء و خط و کتابت سکھانے کی بہترین کتاب۔ خود ہمیں حیات
 انسانی کے وہ راز ہیں۔ کہ بے ساختہ دل چاہتا ہے۔ لفظ لفظ کو اٹھا کر آنکھوں پر رکھ
 لیں۔ قیمت ۱۰۰
 ۴۔ سو کن کا جلاپا۔ عالم نسوان جس کتاب کا منظر تھا۔ منہ بہ منہ دیکھ کر نامور انشاء
 پرداز مصور غم مولوی راشد الخیری مدظلہ کی وہ تصنیف جو الجاذبہ و دلکش تمام
 تصنیفات پر سبقت لے گئی ہے۔ قیمت ۶۰

ملتی کاپتہ

دفتر تہذیب نسوان

لاہور

رہاہ عام سٹیم پریس لاہور میں باہتمام مولوی نور الحق کے چھپایا

